

خفیہ

ایوان میں پیش کئے جانے سے قبل اشاعت کی اجازت نہیں ہے



صوبائی اسمبلی پنجاب

بروز بدھ 17 اگست 2022

فہرست نشان زدہ سوالات اور جوابات

بابت

محکمہ زراعت

بروز بدھ 17 نومبر 2021 کے ایجنڈا سے جناب سپیکر کے احکامات کی روشنی میں زیر التوا سوال

فیصل آباد: زرعی یونیورسٹی میں سابقہ وائس چانسلر کے دور میں بھرتی سے متعلقہ تفصیلات

*2677: جناب محمد طاہر پرویز: کیا وزیر زراعت ازراہ نوازش بیان فرمائیں گے کہ:-

(الف) زرعی یونیورسٹی فیصل آباد میں سابقہ وی سی ڈاکٹر اقرار خان کے دور میں کتنے افراد کو کس کس پوسٹ پر بھرتی کیا گیا۔ بھرتی ہونے والے افراد کے نام، عہدہ، گریڈ، تعلیمی قابلیت اور پتہ جات بتائیں؟

(ب) ان افراد کو میرٹ اور اخبار میں اشتہار کے بعد بھرتی کیا گیا ہے۔

(ج) بھرتی کرنے والی کمیٹی کے ممبران میں کون کون شامل تھے۔

(د) کیا یہ بھی درست ہے کہ اس دور میں بھرتی ہونے والے افراد کے بارے میں سیکرٹری زراعت نے انکوائری کروائی تھی اور یہ

انکوائری کس نے کی تھی، ان کا نام، عہدہ، گریڈ اور انہوں نے کیا Findings دی تھیں۔

(ہ) اس انکوائری پر کیا ایکشن لیا گیا تھا تفصیلات فراہم کریں۔

(تاریخ وصولی 25 مئی 2019 تاریخ ترسیل 6 ستمبر 2019)

جواب

وزیر زراعت

(الف) زرعی یونیورسٹی فیصل آباد میں سابقہ وی سی ڈاکٹر اقرار خان کے دور میں بھرتی ہونے والے افراد کے نام، عہدہ، تعلیمی قابلیت اور پتہ جات کی تفصیل (Appendix-1) ایوان کی میز پر رکھ دی گئی ہے۔

888	ٹیچنگ ریسرچ اور ایڈمنسٹریٹو سٹاف
1655	نان ٹیچنگ سٹاف
2543	ٹوٹل

(ب) کل 2543 افراد بھرتی ہوئے جن میں سے 394 افراد بغیر اشتہار کے بھرتی ہوئے۔

(ج) زرعی یونیورسٹی فیصل آباد میں گریڈ 17 اور اس سے اوپر کی اسامیوں پر تقرریاں سلیکشن بورڈ کی سفارشات پر سنڈیکیٹ کی منظوری سے کی جاتی ہیں جبکہ گریڈ 1 تا 16 تک وائس چانسلر صاحب سلیکشن کمیٹی کی سفارشات پر رکھتے ہیں جس کی تفصیل (Appendix-1) تفصیل ایوان کی میز پر رکھ دی گئی ہے۔

(د) یہ درست ہے کہ محکمہ زراعت حکومت پنجاب نے پبلک اکاؤنٹس کمیٹی-II کی ہدایت پر درج ذیل 2 افسران پر مشتمل ایک کمیٹی فروری 2018 میں تشکیل دی تھی۔

1- مسٹر قیصر فاروق، ڈپٹی سیکرٹری ایڈمن-II محکمہ زراعت (سربراہ کمیٹی)

2- ناصر علی خان اسسٹنٹ ڈائریکٹر (اکاؤنٹس) ایوب زرعی تحقیقاتی ادارہ، فیصل آباد
تحقیقاتی کمیٹی (Probe Committee) نے ایک کیس میں خلاف ضابطہ بھرتیوں میں ملوث ذمہ داران کے خلاف قانونی کارروائی کی
سفارشات دی تھیں۔

(ہ) اس سلسلہ میں تحقیقاتی کمیٹی (Probe Committee) کی رپورٹ برائے تفتیش (انکوائری) چانسلر صاحب کو بھجوائی جا چکی ہے۔
(تاریخ وصولی جواب 29 جنوری 2021)

بروز منگل 02 فروری 2021 کے ایجنڈا سے جناب سپیکر کے احکامات کی روشنی میں زیر التوا سوال
فیصل آباد: زرعی یونیورسٹی میں سابقہ وائس چانسلر کے دور میں ڈویلپمنٹ کے کام اور بے ضابطگیوں سے
متعلقہ تفصیلات

*2678: جناب محمد طاہر پرویز: کیا وزیر زراعت ازراہ نوازش بیان فرمائیں گے کہ:-

- (الف) زرعی یونیورسٹی فیصل آباد کے سابقہ وی سی ڈاکٹر اقرار خان کے دور میں سالانہ کتنی گرانٹ وصول ہوئی تفصیل سال وائز بتائیں؟
(ب) ان سالوں کے دوران یونیورسٹی ہذا میں Development کا جو کام ہو اس کی تفصیلات مع لاگت بتائیں۔
(ج) ان ڈویلپمنٹ کا اشتہار کس کس اخبار میں دیا گیا۔
(د) کس کس کمپنی کو ٹینڈر کتنی کتنی مالیت میں دیا گیا۔
(ہ) کیا ان ٹینڈرز اور کاموں کی تھرڈ پارٹی ویری فیکشن کروائی گئی تھی۔
(و) تھرڈ پارٹی ویری فیکشن کی رپورٹ فراہم کریں۔
(ز) اگر ڈویلپمنٹ کے کاموں میں بے ضابطگیاں ہوئی ہیں تو ان کی تفصیلات فراہم کریں۔
(تاریخ وصولی 25 جون 2019 تاریخ ترسیل 6 ستمبر 2019)

جواب

وزیر زراعت

- (الف) زرعی یونیورسٹی فیصل آباد کے سابقہ وائس چانسلر ڈاکٹر اقرار خان کے دور میں وصول شدہ گرانٹ کی سال وائز تفصیلات
(Appendix-1) ایوان کی میز پر رکھ دی گئی ہے۔ جس کی کل مالیت 13736.923 ملین روپے بنتی ہے۔
(ب) زرعی یونیورسٹی فیصل آباد میں سابقہ وی سی ڈاکٹر اقرار خان کے دور میں ڈویلپمنٹ کے کام کی تفصیلات مع لاگت (Appendix-2)
(2) ایوان کی میز پر رکھ دی گئی ہے۔
(ج) ڈویلپمنٹ کا اشتہار اور اس کی تفصیل (Appendix-3) ایوان کی میز پر رکھ دی گئی ہے۔

(د) ڈویلپمنٹ کے کام کرنے والی کمپنیوں اور ٹینڈر کی مالیت سے متعلقہ تفصیلات (Appendix-4) ایوان کی میز پر رکھ دی گئی ہے۔

(ہ) کل ٹینڈرز: 146

33 کام جس میں تھرڈ پارٹی ویری فیکشن کروائی گئی:

113 کام جس میں تھرڈ پارٹی ویری فیکشن نہیں کروائی گئی:

اس کی تفصیل (Appendix-2) ایوان کی میز پر رکھ دی گئی ہے۔

(و) تھرڈ پارٹی ویری فیکشن کی رپورٹ (Appendix-5) ایوان کی میز پر رکھ دی گئی ہے۔

(ز) آڈٹ اور اینٹی کرپشن نے Procedural Lapses کی نشاندہی کی تھی۔ ان کی کل مالیت 1090.990 ملین روپے بنتی ہے جس کی

تفصیل (Appendix-6) ایوان کی میز پر رکھ دی گئی ہے۔ جن کی موجودہ صورت حال (Appendix-7) ایوان کی میز پر رکھ دی گئی

ہے۔

(تاریخ وصولی جواب 29 جنوری 2021)

بروز منگل 02 فروری 2021 کے ایجنڈا سے جناب سپیکر کے احکامات کی روشنی میں زیر التوا سوال

فیصل آباد: زرعی یونیورسٹی کے لیے گاڑیوں کی خرید سے متعلقہ تفصیلات

*2682: جناب محمد طاہر پرویز: کیا وزیر زراعت ازراہ نوازش بیان فرمائیں گے کہ:-

(الف) زرعی یونیورسٹی فیصل آباد کے سابقہ V.C ڈاکٹر اقرار کے دور میں کتنی گاڑیاں خریدی گئی ان گاڑیوں کی قیمت خرید گاڑی وائز بتائیں؟

(ب) ان گاڑیوں کے خرید کے لیے کس کس اخبار میں اشتہار دیا گیا ان کی نقل فراہم کریں۔

(ج) ان گاڑیوں کی فراہمی کے لیے کس کس پارٹی نے ٹینڈر میں حصہ لیا ان پارٹیوں کے نام اور ٹینڈر کی رقم پارٹی وائز بتائیں۔

(د) کس کس پارٹی کو گاڑیوں کی فراہمی کا ٹینڈر دیا گیا۔

(ه) کیا ان گاڑیوں کی Verification تھرڈ پارٹی سے ہوئی۔

(و) ان گاڑیوں کی موجودہ پوزیشن کیسی ہے۔

(تاریخ وصولی 25 جون 2019 تاریخ ترسیل 6 ستمبر 2019)

جواب

وزیر زراعت

(الف) زرعی یونیورسٹی فیصل آباد کے سابقہ وی سی کے دور میں کل 31 گاڑیاں خریدی گئیں جن کی تفصیل ”الف“ ایوان کی میز پر رکھ دی گئی ہے۔

(ب) زرعی یونیورسٹی فیصل آباد 2014 Procurement Rules کے Chapter-VIII,59(c)(vii) کے تحت گاڑیوں کی خرید کے لیے اخبارات میں ٹینڈر کی ضرورت نہ ہے۔

(ج) زرعی یونیورسٹی فیصل آباد 2014 Procurement Rules کے Chapter-VIII,59(c)(vii) کے تحت گاڑیوں کی خرید کے لیے اخبارات میں ٹینڈر کی ضرورت نہ ہے۔

(د) یہ تمام گاڑیاں براہ راست صرف ٹیوٹا، ہینوپاک اور سوزو کی کمپنیوں سے خریدی گئی ہیں۔

(ه) زرعی یونیورسٹی 2014 Procurement Rules کے تحت کمپنی ریٹس پر خریداری کے لیے تھرڈ پارٹی ویریفیکیشن کی ضرورت نہ ہے۔

(و) ان گاڑیوں کی موجودہ پوزیشن بہت اچھی ہے۔

(تاریخ وصولی جواب 29 جنوری 2021)

بروز منگل 02 فروری 2021 کے ایجنڈا سے جناب سپیکر کے احکامات کی روشنی میں زیر التوا سوال

صوبہ میں ایلچی کے باغات کے علاقہ جات اور پیداوار سے متعلقہ تفصیلات

*6013: میاں عبدالرؤف: کیا وزیر زراعت ازراہ نوازش بیان فرمائیں گے کہ:-

(الف) صوبہ بھر میں ایلچی کے باغات کن کن علاقوں میں پائے جاتے ہیں اور یہ کتنے رقبہ پر پائے جاتے ہیں ہر ضلع کی الگ تفصیل بیان کریں۔

(ب) کیا یہ درست ہے کہ مذکورہ پھل کی افزائش کیلئے حکومت نے کوئی خاطر خواہ انتظامات نہ اٹھائے ہیں۔

(ج) کیا یہ بھی درست ہے کہ قدرتی آفات مثلاً بارش اور آندھی وغیرہ کی وجہ سے کسانوں کو ناقابل تلافی نقصان پہنچا ہے جس کا آج تک کوئی ازالہ نہ کیا گیا۔

(د) کیا حکومت مذکورہ پھل کی پیداوار بڑھانے اور کسانوں کی فلاح و بہبود اور نقصان کے ازالہ کی پالیسی بنانے کا ارادہ رکھتی ہے۔

(تاریخ وصولی 24 ستمبر 2020 تاریخ ترسیل 04 دسمبر 2020)

جواب

وزیر زراعت

(الف) صوبہ بھر میں ایلچی کے باغات 1970 ایکڑ رقبہ پر پائے جاتے ہیں جن کی تفصیل درج ذیل ہے:

نمبر شمار	ڈویژن	اضلاع	رقبہ (ایکڑ)
1	فیصل آباد	ٹوبہ ٹیک سنگھ	02
2	گوجرانوالہ	سیالکوٹ	12
		نارووال	8

230	شینو پورہ	لاہور	3
80	ننکانہ صاحب		
36	لاہور		
442	قصور		
37	ساہیوال	ساہیوال	4
18	پاکپتن		
105	ملتان	ملتان	5
970		کل رقبہ	

(ب) یہ درست نہ ہے۔ محکمہ زراعت (ریسرچ ونگ) کے زیر سایہ تحقیقاتی ادارہ برائے اثمار، فیصل آباد ایلچی کی پیداوار کے فروغ کیلئے کاشت کے جدید امور پر تحقیقی سرگرمیاں جاری رکھے ہوئے ہے۔ ادارہ ہڈانے اب تک ایلچی کی بہتر پیداوار کی 03 منتخب اقسام عام کاشت کیلئے متعارف کروائی ہیں۔ مزید برآں صوبہ پنجاب میں ایلچی کی پیداوار میں اضافے کیلئے پودوں کی تیاری بذریعہ گٹی عمل میں لائی گئی ہے۔ محکمہ زراعت (توسیع و اڈاپٹیو ریسرچ) گاؤں کی سطح پر فارمر ٹریننگ پروگرام کے ذریعے کاشتکاروں کو آگاہی فراہم کرتا ہے۔

(ج) یہ بھی درست نہ ہے کہ قدرتی آفات مثلاً بارش اور آندھی وغیرہ کی وجہ سے ایلچی کے کسانوں کو ناقابل تلافی نقصان پہنچا ہے۔ لیکن اگر قدرتی آفات وغیرہ سے نقصان بھی ہوتا ہے تو ضلعی انتظامیہ، ریونیو ڈیپارٹمنٹ اور پی ڈی ایم اے اس کا سروے کر کے نقصان کا ازالہ کرتے ہیں۔ مزید برآں حکومت نے صوبہ کے تمام متاثرہ کسانوں کو ریلیف دینے کیلئے کراپ انشورنس کا پراجیکٹ شروع کیا ہوا ہے جس کے تحت حالیہ سال میں کپاس اور چاول کے 254,482 کاشتکاروں کی فصلات کا بیمہ کرایا گیا ہے جس کیلئے خطیر رقم حکومت پنجاب نے پریم سبسڈی کی صورت میں ادا کی ہے۔ حالیہ بارشوں اور دیگر عوامل سے کپاس کی فصل کو یقیناً نقصان پہنچا ہے جس کے ازالے کیلئے متعلقہ انشورنس کمپنیاں نقصان کے ازالے کی پابند ہوگی۔

(د) تحقیقاتی ادارہ برائے اثمار، فیصل آباد کے زیر سایہ پنجاب میں پھلوں بشمول ایلچی کی پیداوار میں اضافہ کے لیے محکمہ زراعت کے زیر اہتمام ترقیاتی منصوبہ بعنوان "پھلدار پودوں کی ترقی بذریعہ فراہمی تصدیق شدہ پوداجات" پر ترقیاتی سرگرمیاں جاری ہیں۔ مزید برآں محکمہ زراعت (توسیع) باغبانی، پھلوں اور سبزیوں کی پیداوار میں بہتری کے لیے کوشش کر رہا ہے۔ اس ضمن میں "پنجاب میں تصدیق شدہ پودوں کے ذریعے پھلوں کی پیداوار بڑھانے کے منصوبہ" کے ذریعے مختلف سہولیات فراہم کی جا رہی ہیں۔

(تاریخ وصولی جواب 29 جنوری 2021)

بروز منگل 02 فروری 2021 کے ایجنڈا سے جناب سپیکر کے احکامات کی روشنی میں زیر التوا سوال

صوبہ میں دھان کی فصل کی زیادہ پیداوار کے حصول کیلئے نئے بیجوں سے متعلقہ تفصیلات

*6022: محترمہ عنیزہ فاطمہ: کیا وزیر زراعت ازراہ نوازش بیان فرمائیں گے کہ:-

(الف) صوبہ پنجاب میں دھان کی فصل کی (بڑھوتری) زیادہ پیداوار حاصل کرنے کے لئے کون کونسے نئے بیج متعارف کروائے ہیں۔

ان نئے بیجوں کی فی ایکڑ پیداوار کی شرح کیا ہے۔ تفصیل بتائیں۔

(ب) صوبہ ہذا میں زراعت کو جدید ٹیکنالوجی کے لئے کتنے ریسرچ سنٹر کس کس جگہ کام کر رہے ہیں۔ مذکورہ سینٹروں کے نام رقبہ

جات اور ملازمین و مشینری کی تفصیل بتائیں۔

(ج) یکم جنوری 2018 سے لے کر 30 ستمبر 2020 مذکورہ تمام ریسرچ سینٹروں میں کون سی فصلات کی ریسرچ کی گئی اور کس کس فصل

کے نئے بیج کسانوں کو متعارف کروائے گئے۔

(د) مذکورہ تمام ریسرچ سینٹروں کے اخراجات یکم جنوری 2018 سے 30 ستمبر 2020 تک کی تفصیلات فراہم کریں۔

(تاریخ وصولی 24 ستمبر 2020 تاریخ ترسیل 04 دسمبر 2020)

جواب

وزیر زراعت

(الف) محکمہ زراعت (ریسرچ ونگ) کے زیر سایہ تحقیقاتی ادارہ برائے دھان، کالا شاہ کاکو نے دنیا بھر میں دھان کی پہلی باسمتی قسم

(باسمتی 370) روشناس کرانے کے ساتھ ساتھ اب تک 27 اقسام کا اجراء کیا ہے جن میں اس وقت درج ذیل 18 اقسام صوبہ بھر

سمیت ملک کے مختلف حصوں میں کاشت کی جاتی ہیں:-

نمبر شمار	قسم دھان	خاصیت	پیداواری صلاحیت من فی ایکڑ
1	باسمتی 370	موٹی	30
2	باسمتی پاک	فائن (باسمتی)	30
3	آئی آر 6	موٹی	100
4	باسمتی 198	فائن (باسمتی)	45
5	کے ایس کے 282	موٹی	100
6	باسمتی 385	فائن (باسمتی)	60
7	سپر باسمتی	فائن (باسمتی)	65
8	باسمتی 2000	فائن (باسمتی)	60

105	موٹی	کے ایس کے 133	9
75	فائن (باسمتی)	باسمتی 515	10
60	فائن	پی کے 1121 ایرومیٹک	11
105	موٹی	کے ایس کے 434	12
70	فائن	پی کے 386	13
65	فائن (باسمتی)	چناب باسمتی	14
80	فائن (باسمتی)	پنجاب باسمتی	15
72	فائن (باسمتی)	کسان باسمتی	16
75	فائن (باسمتی)	سپر باسمتی 2019	17
70	فائن (باسمتی)	سپر گولڈ	18

(ب) محکمہ زراعت (ریسرچ ونگ) کے زیر سایہ صوبہ بھر میں مندرجہ ذیل ریسرچ سنٹرز کام کر رہے ہیں۔ ریسرچ سنٹرز کے رقبہ، ملازمین اور مشینری کی تفصیل ”الف“ ایوان کی میز پر رکھ دی گئی ہے۔

(ج) یکم جنوری 2018 سے 30 ستمبر 2020 تک محکمہ زراعت (ریسرچ ونگ) نے مختلف فصلات اور پھلوں کی 83 اقسام دریافت کی جن کی تفصیل ”ب“ ایوان کی میز پر رکھ دی گئی ہے۔

جبکہ محکمہ زراعت (توسیع و اڈاپٹیو ریسرچ) کے تمام اڈاپٹیو ریسرچ فارمز پر یکم جنوری 2018 سے لے کر 30 ستمبر 2020 تک جن فصلات اور بیج پر کام ہوا ان کی تفصیلات درج ذیل ہیں:

تحقیق کے پہلو	فصلات	اڈاپٹیو ریسرچ فارم	نمبر شمار
مذکورہ فصلات کی نئی اقسام کے بیج پیدا کرنا اڈاپٹیو ریسرچ کا مینڈیٹ نہیں ہے بلکہ زون کی فصلات کے متعلقہ قابل تحقیق (Researchable) مسائل کو مد نظر رکھ کر تجربات کرنا ہے۔ مزید پہلے سے ریسرچ کے اداروں کی سفارشات کو مختلف زونز میں دوبارہ چیک کیا	گندم، چنا، مسور، سرسوں، مونگ، ماش، مونگ پھلی، باجرہ، جوار اور تل	اڈاپٹیو ریسرچ فارم، بھون چکوال	1

جاتا ہے اور نئی سفارشات ان مخصوص زون میں اڈاپٹیو ریسرچ کے عملے اور شعبہ توسیع کے عملے کے ذریعے فارمرڈے، نمائش، میلہ جات، پرنٹ اور الیکٹرانک میڈیا کے ذریعے کاشتکاروں تک پہنچائی جاتی ہیں۔			
ایضاً	کپاس، مکئی، دھان، گندم، بہاریہ مکئی	اڈاپٹیو ریسرچ فارم، وہاڑی	2
ایضاً	گندم اور دھان	اڈاپٹیو ریسرچ فارم، ڈیرہ غازی خان	3
ایضاً	گندم اور کپاس	اڈاپٹیو ریسرچ فارم، رحیم یار خان	4
ایضاً	گندم، کینولا، برسیم، کماد، دھان، باجرہ اور مکئی	اڈاپٹیو ریسرچ فارم، سرگودھا	5
ایضاً	دھان، گندم اور سرسوں	اڈاپٹیو ریسرچ فارم، شیخوپورہ اور فاروق آباد	6
ایضاً	دھان، گندم، برسیم، کینولا اور مسور	1- اڈاپٹیو ریسرچ فارم، گوجرانوالہ 2- کوٹ نیناں	7
ایضاً	گندم، چنا، رایا، کینولا، سورج مکھی، مسور، تل، کپاس، مونگ، باجرہ اور گوارہ	اڈاپٹیو ریسرچ فارم، لیہ	8

(د) محکمہ زراعت (ریسرچ ونگ) کے تمام ریسرچ سینٹروں کے یکم جنوری 2018 سے 30 ستمبر 2020 تک کے اخراجات کی تفصیل ایوان کی میز پر رکھ دی گئی ہے۔

(تاریخ وصولی جواب یکم فروری 2021)

پنجاب سیڈ کارپوریشن ساہیوال میں ملازمین اور پلانٹ کو فراہم کردہ رقم سے متعلقہ تفصیلات

*5037: جناب محمد ارشد ملک: کیا وزیر زراعت ازراہ نوازش بیان فرمائیں گے کہ:-

(الف) پنجاب سیڈ کارپوریشن کے ساہیوال میں سیڈ پروسیسنگ پلانٹ میں کتنے ملازمین کام کر رہے ہیں ان کے نام عہدہ اور گریڈ بتائیں؟

(ب) اس پلانٹ کو مالی سال 20-2019 میں کتنی رقم فراہم کی گئی تھی۔

(ج) اس پلانٹ میں سالانہ کتنا بیج کس کس فصل کا تیار کرنے کی صلاحیت ہے۔

(د) اس ضلع میں سال 2018، 2019 اور 2020 میں کسانوں اور کاشتکاروں کو کتنی مالیت کا کون کون سا بیج فراہم کیا گیا یہ بیج کس کس ریٹ پر فراہم کیا گیا بیج نقد فراہم کیا گیا یا پھر فری آف کاسٹ فراہم کیا گیا اگر قیمتاً فراہم کیا گیا تو کتنی رقم کن کن افراد سے وصول کرنی ہے۔

(تاریخ وصولی 20 جون 2020 تاریخ ترسیل 28 اگست 2020)

جواب

وزیر زراعت

(الف) پنجاب سیڈ کارپوریشن کے ساہیوال میں سیڈ پروسیسنگ پلانٹ میں کام کرنے والے 63 ملازمین کی تفصیل ”الف“ ایوان کی میز پر رکھ دی گئی ہے۔

(ب) اس پلانٹ کو مالی سال 2019-20 میں کل رقم -/65,45,63,981 روپے فراہم کی گئی تھی۔

(ج) 1- جزل پلانٹ پری کلیمن سیکشن ایک گھنٹہ میں 36 ٹن مین پلانٹ سیکشن ایک گھنٹہ میں 20 ٹن

2- کوب ڈرائز چیمبر (12 عدد) 456 میٹرک ٹن مکئی کوب شیلر 20 میٹرک ٹن ایک گھنٹہ میں درج ذیل فصلات کا بیج تیار کیا جاتا ہے:

1- مکئی 1550 میٹرک ٹن سالانہ

2- گندم 24000 میٹرک ٹن سالانہ

3- دھان 3000 میٹرک ٹن سالانہ

(د) پنجاب سیڈ کارپوریشن ساہیوال میں کسانوں کو نقد پیسے وصول کر کے بیج فراہم کیا جاتا ہے۔ ریٹ اقسام اور مقدار کی سال وائز تفصیل درج ذیل ہے:

سال 2018

فصلات	تعداد تھیلا	مالیت رقم (روپے)	ریٹار کس
گندم	72682	-/168,463,270	-/2200 تا -/2450 روپے فی تھیلا
کپاس	13676	-/17,234,330	-/1000 تا -/2700 روپے فی تھیلا
دھان	14377	-/21,666,100	-/1000 تا -/2100 روپے فی تھیلا
چنا	97	-/630,000	-/6400 تا -/6500 روپے فی تھیلا
مکئی	4783	-/9,870,700	-/1100 تا -/5600 روپے فی تھیلا
مونگ	1175	-/2,332,500	-/1950 تا -/2400 روپے فی تھیلا
مسور	874	-/1,092,500	-/1250 روپے فی تھیلا

500/- روپے فی تھیدہ	87,500/-	175	رایاؤ کیٹولہ
	3,961,950/-	2586	سبزیات و دیگر

سال 2019

فصلیات	تعداد تھیلا	مالیت رقم (روپے)	ریمارکس
گندم	100968	238,215,440/-	2300/- تا 2550/- روپے فی تھیدہ
کپاس	19803	24,530,990/-	1017/- تا 3150/- روپے فی تھیدہ
دھان	18982	37,841,070/-	1800/- تا 2500/- روپے فی تھیدہ
چنا	35	190,100/-	5380/- تا 5500/- روپے فی تھیدہ
مکئی	9085	16,112,500/-	400/- تا 1200/- روپے فی تھیدہ
مونگ	605	1,344,950/-	1950/- تا 2400/- روپے فی تھیدہ
مسور	11	8,850/-	800/- تا 850/- روپے فی تھیدہ
رایاؤ کیٹولہ	4359	3,050,400/-	700/- تا 750/- روپے فی تھیدہ
سبزیات و دیگر	972	9,655,900/-	

سال 2020

فصلیات	تعداد تھیلا	مالیت رقم (روپے)	ریمارکس
گندم	113966	302,796,450/-	2525/- تا 2700/- روپے فی تھیدہ
کپاس	1217	2,562,870/-	2000/- تا 3150/- روپے فی تھیدہ
دھان	18150	32,526,270/-	1800/- تا 2500/- روپے فی تھیدہ
مکئی	7717	16,462,038/-	1350/- تا 2200/- روپے فی تھیدہ
مونگ	1400	5,201,600/-	2150/- تا 2250/- روپے فی تھیدہ
رایاؤ کیٹولہ	6323	3,996,125/-	750/- تا 800/- روپے فی تھیدہ
سبزیات و دیگر	4795	11768960/-	

فروخت کردہ بیجوں کی مقدار اور ریٹ کی تفصیل ”ب“ ایوان کی میز پر رکھ دی گئی ہے۔

(تاریخ وصولی جواب 10 اگست 2021)

ساہیوال: پی پی 198 میں سیم و تھور سے متاثرہ اراضی کو قابل کاشت بنانے سے متعلقہ تفصیلات

*5114: جناب محمد ارشد ملک: کیا وزیر زراعت ازراہ نوازش بیان فرمائیں گے کہ:-

(الف) ضلع ساہیوال حلقہ پی پی-198 میں اس وقت سیم و تھور سے متاثرہ اراضی کتنی کس کس مقام پر ہے گزشتہ دو سالوں میں کتنی سیم و تھور سے متاثرہ اراضی کو قابل کاشت بنایا گیا ہے اس پر حکومت نے کتنی رقم خرچ کی مکمل تفصیل بتائیں؟

(ب) کیا حکومت نے ضلع ساہیوال میں تجربہ گاہ برائے اراضی و پانی قائم کی ہے اگر نہیں تو اس کی کیا وجوہات ہیں محکمہ زراعت ریسرچ ونگ متاثرہ اراضی کو قابل کاشت بنانے کیلئے کیا اقدامات اٹھا رہا ہے مکمل تفصیل سے آگاہ فرمائیں۔

(ج) ضلع ساہیوال محکمہ زراعت کے ریسرچ و سیم و تھور ونگ میں کتنے ملازمین تعینات ہیں؟

(تاریخ وصولی 30 جون 2020 تاریخ ترسیل 25 اگست 2020)

جواب

وزیر زراعت

(الف) ضلع ساہیوال حلقہ پی پی 198 میں سیم و تھور سے متاثرہ اراضی کی تفصیل درج ذیل ہے:

نمبر شمار	یونین کونسل	کل رقبہ یونین کونسل (ایکڑوں میں)	سیم و تھور سے متاثرہ رقبہ (ایکڑوں میں)
1	112/9L	10280	7550
2	114/9L	12609	10200
3	119/9L	12252	12000
4	91/9L	9250	6200
5	88/9L	9775	3675
6	اورنگ آباد	13100	Nil
7	89/6R	9500	Nil
8	58/GD	12500	Nil
	میزان	89266	39625

محکمہ زراعت کے پاس متاثرہ اراضی کو قابل کاشت بنانے کیلئے کوئی مینڈیٹ نہ ہے لہذا گزشتہ دو سالوں میں کوئی بھی سیم و تھور سے متاثرہ اراضی قابل کاشت نہیں بنائی گئی۔

(ب) محکمہ زراعت ریسرچ ونگ کی ایک ذیلی لیبارٹری تجزیہ گاہ برائے اراضی و پانی، پاکپتن روڈ ساہیوال میں قائم ہے۔ کاشتکاران کو مٹی اور پانی کے صحیح استعمال کیلئے مفید مشورہ جات دیئے جاتے ہیں جس کیلئے لیبارٹری میں مٹی اور پانی کے نمونہ جات کا تجزیہ کیا جاتا ہے۔ مٹی

اور پانی کی تجزیہ رپورٹ کے مطابق زمینداروں کو ضروری سفارشات دی جاتی ہیں۔ مزید برآں (منصوبہ برائے فراہمی سہولیات کاشتکاران بذریعہ جدید توسیع سرو سزراعت 2.0) کے تحت محکمہ زراعت توسیع ساہیوال سے مٹی کے نمونہ جات وصول اور ان کا تجزیہ بھی کیا جاتا ہے۔ سال 2019-20 میں کیے گئے نمونہ جات کی تفصیل درج ذیل ہے:

مٹی کے نمونہ جات (کل تعداد)	پانی کے نمونہ جات (کل تعداد)	مٹی کے نمونہ جات (کل تعداد برائے)	پانی کے نمونہ جات (کل تعداد برائے)
1706	559	9545	2129
(کل تعداد)	(کل تعداد)	(کل تعداد برائے)	(کل تعداد برائے)
		(Extension 2.0)	(Extension 2.0)

(ج) محکمہ زراعت (ریسرچ ونگ) کے زیر سایہ ضلع ساہیوال میں سیم و تھورونگ کا کوئی دفتر موجود نہ ہے۔

(تاریخ وصولی جواب 10 اگست 2021)

تیلدار اجناس کی پیداوار میں اضافے کیلئے مختص رقم سے متعلقہ تفصیلات

*5799: سید عثمان محمود: کیا وزیر زراعت ازراہ نوازش بیان فرمائیں گے کہ:-

(الف) سال 2020-21 کے لئے گندم، چاول، کماڈ اور تیلدار اجناس کی پیداوار میں اضافے کے لئے کون کون سے منصوبہ جات شروع کئے گئے ہیں؟

(ب) ان منصوبہ جات کے لئے کتنے ملین روپے کی رقم کس کس جنس کے لئے مختص کی گئی ہے تفصیل سے آگاہ فرمائیں۔

(تاریخ وصولی 11 ستمبر 2020 تاریخ ترسیل 10 نومبر 2020)

جواب

وزیر زراعت

(الف) وزیر اعظم پاکستان کے ایمر جنسی پروگرام کے تحت 2019-20 میں گندم، دھان، کماڈ اور تیلدار اجناس کی پیداوار بڑھانے کیلئے مندرجہ ذیل قومی منصوبہ جات شروع کیے گئے ہیں جو 2019-21 میں بھی جاری ہیں۔ ان منصوبہ جات کا دورانیہ 5 سال (2019-20 سے 2023-24 تک) ہے۔ ان منصوبہ جات کے تحت کماڈ، دھان اور گندم کی فی ایکڑ پیداوار بڑھا کر کاشتکاروں کی آمدن میں اضافہ کیا جائے گا اور ان فصلات سے رقبہ بچا کر تیلدار اجناس کی کاشت کو فروغ دیا جائے گا۔

1- گندم کی پیداوار میں اضافے کا قومی منصوبہ

2- کماڈ کی پیداوار میں اضافے کا قومی منصوبہ

3- دھان کی پیداوار میں اضافے کا قومی منصوبہ

4- تیلدار اجناس کی پیداوار میں اضافے کا قومی منصوبہ

ایوب زرعی تحقیقاتی ادارہ، فیصل آباد (ریسرچ ونگ، محکمہ زراعت، حکومت پنجاب) اور زیر سایہ اداروں میں گندم، چاول، کماڈ اور تیلدار اجناس کی پیداوار میں اضافے کیلئے 2020-21 میں جن منصوبہ جات پر کام ہو رہا ہے ان کی تفصیل درج ذیل ہے:

1- تحقیقاتی ادارہ برائے گندم، فیصل آباد

ادارہ ہذا میں مندرجہ ذیل منصوبہ جات چل رہے ہیں:

- i گندم کی پیداوار میں اضافہ کا قومی منصوبہ (ترقیاتی منصوبہ)
- ii زیادہ زنگ کی مقدار والی گندم کی اقسام کی تیاری اور فروغ (PARB-1115)
- iii چاول اور گندم کی ایسی اقسام کی تیاری اور فروغ جو چاول اور گندم کے ہیر پھیر اور موسمیاتی تبدیلیوں میں موثر کارکردگی کی حامل ہوں (PARB-770)

2 تحقیقاتی ادارہ برائے دھان، کالا شاہ کاکو

ادارہ ہذا میں مندرجہ ذیل منصوبہ جات چل رہے ہیں:

- i موسمیاتی تبدیلی کے منظر نامہ میں آبپاش علاقوں کیلئے چاول اور گندم کی نئی اقسام کی دریافت (PARB-770)
- ii موسمیاتی تبدیلی کے تناظر میں فصلوں، پھلوں، سبزیوں اور ان کی مصنوعات کی غذائیت میں اضافے کیلئے تحقیقات

(PARB-904)

- iii قومی پروگرام برائے بڑھوتری منافع بذریعہ چاول کی پیداوار میں اضافہ

3 تحقیقاتی ادارہ برائے کماڈ، فیصل آباد

ادارہ میں وزیر اعظم زرعی ایمر جنسی پروگرام کے تحت "قومی پروگرام برائے اضافہ پیداوار گنا" شروع کیا گیا ہے۔

4 تحقیقاتی ادارہ برائے تیلدار اجناس، فیصل آباد

ادارہ ہذا میں تیلدار اجناس، کینولا، سورج مکھی، تل اور سویا بین کی پیداوار میں اضافے کیلئے مندرجہ ذیل منصوبہ جات چل رہے ہیں:

- i موسمیاتی تبدیلی کے تناظر میں فصلوں، پھلوں، سبزیوں اور ان کی مصنوعات کی غذائیت میں اضافے کیلئے

تحقیقات (PARB-904)

- ii بدلتی آب و ہوا کے تحت سویا بین اور تل پر ماحولیاتی مطابقت پر تجربات (PARB-906)

(ب) ان منصوبہ جات کیلئے مختص کی گئی رقم کی تفصیل درج ذیل ہے:

مختص کردہ رقم برائے سال 2020-21 (ملین روپے)			مختص کردہ رقم برائے سال 2019-20 تا 2023-24 (ملین روپے)			
حصہ حکومت پنجاب	حصہ حکومت پاکستان	کل لاگت	حصہ حکومت پنجاب	حصہ حکومت پاکستان	کل لاگت	نام منصوبہ
800.000	200.000	1000.000	9445.912	3089.088	12535.000	گندم کی پیداوار میں اضافے کا قومی منصوبہ

225.000	37.010	262.010	1783.900	265.030	2048.930	کماڈ کی پیداوار میں اضافے کا قومی منصوبہ
400.000	168.000	568.000	4830.760	1497.000	6327.760	دھان کی پیداوار میں اضافے کا قومی منصوبہ
419.260	266.666	685.920	3116.817	1998.182	5114.999	تیلدارجناس کی پیداوار میں اضافے کا قومی منصوبہ

محکمہ زراعت (ریسرچ ونگ) کے تحت جاری منصوبہ جات کیلئے سال 2020-21 میں مختص کی گئی رقم کی تفصیل درج ذیل ہے:

نمبر شمار	ادارہ کا نام	پروجیکٹ کا نام	مختص رقم (ملین)
1	تحقیقاتی ادارہ برائے گندم، فیصل آباد	i. گندم کی پیداوار میں اضافہ کا قومی منصوبہ (ترقیاتی منصوبہ) ii. زیادہ زنگ کی مقدار والی گندم کی اقسام کی تیاری اور فروغ (PARB-1115) iii. چاول اور گندم کی ایسی اقسام کی تیاری اور فروغ جو چاول اور گندم کے ہیر پھیر اور موسمیاتی تبدیلیوں میں موثر کارکردگی کی حامل ہوں (PARB-770)۔	150 9 2.2
2	تحقیقاتی ادارہ برائے دھان، کالا شاہ کاکو	i. موسمیاتی تبدیلی کے منظر نامہ میں آبپاش علاقوں کیلئے چاول اور گندم کی نئی اقسام کی دریافت (PARB-770) ii. موسمیاتی تبدیلی کے منظر نامہ میں فصلوں ، پھلوں، سبزیوں اور ان کی مصنوعات کی غذائیت میں اضافے کیلئے تحقیقات (PARB-904) iii. قومی پروگرام برائے بڑھوتری منافع بذریعہ چاول کی پیداوار میں اضافہ	6.018 4.069 150.82
3	تحقیقاتی ادارہ برائے کماڈ، فیصل آباد	قومی پروگرام برائے اضافہ پیداوار گنا	170.838

5.190	i موسمیاتی تبدیلی کے تناظر میں فصلوں، پھلوں، سبزیوں اور ان کی مصنوعات کی غذائیت میں اضافے کے لئے تحقیقات (PARB-904).	4	تحقیقاتی ادارہ برائے تیلدار اجناس، فیصل آباد
5.164	ii بدلتی آب و ہوا کے تحت سویا بین اور تل پر ماحولیاتی مطابقت پر تجربات (PARB-906)		

(تاریخ وصولی جواب 10 اگست 2021)

رحیم یار خان کراپ رپورٹر، فیلڈ اسٹنٹ اور فیلڈ سپروائزر، زراعت آفیسر کی خالی اسامیوں سے متعلقہ

تفصیلات

*5803: سید عثمان محمود: کیا وزیر زراعت ازراہ نوازش بیان فرمائیں گے کہ:-

(الف) ضلع رحیم یار خان میں کراپ رپورٹر فیلڈ اسٹنٹ، فیلڈ سپروائزر اور زراعت آفیسر کی کتنی اسامیاں خالی اور کتنی پر ہیں؟
(ب) سال 2019-20 میں ضلع میں غیر معیاری، ناقص کھاد اور زرعی ادویات رکھنے فروخت کرنے والے کتنے کھاد ڈیلرز/زرعی ادویات ڈیلرز کے خلاف کیا کیا کارروائی کی گئی تفصیل سے آگاہ فرمائیں۔

(تاریخ وصولی 11 ستمبر 2020 تاریخ ترسیل 10 نومبر 2020)

جواب

وزیر زراعت

(الف) ضلع رحیم یار خان محکمہ زراعت میں کراپ رپورٹر، فیلڈ اسٹنٹ، فیلڈ سپروائزر اور زراعت آفیسر کی خالی اور پُر اسامیوں کی تفصیل درج ذیل ہے:

نمبر شمار	نام اسامی	کل تعداد	پُر اسامیاں	خالی اسامیاں
1	کراپ رپورٹر	43	39	04
2	فیلڈ اسٹنٹ	201	199	02
3	فیلڈ سپروائزر	-	-	-
4	زراعت آفیسر	29	23	06

(ب) سال 20-2019 ضلع رحیم یار خان میں غیر معیاری، ناقص کھاد اور زرعی ادویات رکھنے اور فروخت کرنے والے کھاد ڈیلرز / زرعی ادویات ڈیلرز کے خلاف کی گئی کارروائی کی تفصیل درج ذیل ہے:

کارروائی کی تفصیل	زرعی ادویات ڈیلرز	کھاد ڈیلرز
تعداد سپہیل	479	340
تعداد فٹ سپہیل	469	323
تعداد ان فٹ سپہیل	10	17
ایف آئی آر رجسٹرڈ	02(8) ایف آئی آر پینڈنگ ہائیکورٹ سے آرڈر	16(2 عدالت سے سٹے لیا ہے)
ریڈکیس	10	01
مقدار ضبط شدہ جعلی زرعی ادویات / کھاد	1205.4 کلوگرام 2930.1 لیٹر	750 بوری باردانہ کی تبدیلی کرنے پر کھاد برآمد کر کے مال مقدمہ پولیس کی تحویل میں دیا گیا ہے۔
مالیت ضبط شدہ زرعی ادویات	- / 1,20,74,225 روپے	-
تعداد مقدمات زیر سماعت بعدالت	11	16
جرمانہ	- / 30,000 روپے	-

(تاریخ وصولی جواب 10 اگست 2021)

رحیم یار خان: پنجاب سیڈ کارپوریشن کے پروسیسنگ پلانٹ میں ملازمین کی تعداد اور بیج کی پیداوار سے متعلقہ تفصیلات

*5976: جناب ممتاز علی: کیا وزیر زراعت ازراہ نوازش بیان فرمائیں گے کہ:-

(الف) پنجاب سیڈ کارپوریشن کے ضلع رحیم یار خان میں سیڈ پروسیسنگ پلانٹ میں کتنے ملازمین کام کر رہے ہیں ان کے نام، عہدہ اور گریڈ بتائیں؟

(ب) اس پلانٹ کو مالی سال 20-2019 میں کتنی رقم فراہم کی گئی تھی۔

(ج) اس پلانٹ میں سالانہ کتنا بیج کس کس فصل کا تیار کرنے کی صلاحیت ہے۔

(د) اس ضلع میں سال 2018، 2019 اور 2020 میں کسانوں اور کاشتکاروں کو کتنی مالیت کا کون کون سا بیج فراہم کیا گیا یہ بیج کس کس

ریٹ پر فراہم کیا گیا بیج نقد فراہم کیا گیا یا پھر فری آف کاسٹ فراہم کیا گیا اگر قیمتاً فراہم کیا گیا تو کتنی رقم کن کن افراد سے وصول

کرتی ہے۔

(تاریخ وصولی 22 ستمبر 2020 تاریخ ترسیل 25 نومبر 2020)

جواب

وزیر زراعت

(الف) پنجاب سیڈ کارپوریشن ضلع رحیم یار خان میں سیڈ پروسیسنگ پلانٹ میں کام کرنے والے 83 ملازمین کی تفصیل ”الف“ ایوان کی میز پر رکھ دی گئی ہے۔

(ب) اس پلانٹ کو مالی سال 2019-20 میں حکومت پنجاب کی طرف سے کوئی مالی رقم فراہم نہیں کی گئی۔

(ج) i سیریل پلانٹ میں گندم اور رایا کی فصل پر وسیس کی جاتی ہے۔ پلانٹ کی صلاحیت درج ذیل ہے:

20 ٹن فی گھنٹہ (20x24x365)، جو کہ ایک لاکھ پچھتر ہزار دو صد ٹن سالانہ ہے)

ii جنگ فیٹری میں کپاس کی گانٹھ تیار کرنے کی صلاحیت درج ذیل ہے:

07 گانٹھ فی گھنٹہ (7x24x365)، جو کہ اکٹھ ہزار تین صد بیس گانٹھ سالانہ ہے۔

(د) پنجاب سیڈ کارپوریشن رحیم یار خان میں کسانوں کو نقد پیسے وصول کر کے بیج فراہم کیا جاتا ہے۔ ریٹ اقسام اور مقدار کی تفصیل مندرجہ ذیل ہے:

سال 2018

فصلت	تعداد تھیلا	مالیت رقم	ریمارکس
گندم	17120	41750000/-	2200 تا 4800 روپے فی تھیلا
کاٹن	18656.5	46808430/-	1000 تا 6000 روپے فی تھیلا
دھان	8917	17381100/-	1000 تا 1900 روپے فی تھیلا
مکئی	1299	1934600/-	1100 تا 2800 روپے فی تھیلا
کینولہ	98	49000/-	500 روپے فی تھیلا
پیاز	250	250000/-	1000 روپے فی تھیلا
مونگ	288	572400/-	1950 تا 2400 روپے فی تھیلا
سبزیاں	434	624063/-	330 تا 3476 روپے فی تھیلا
مسور	153	191250/-	1250 روپے فی تھیلا

سال 2019

فصلت	تعداد تھیلا	مالیت رقم	ریمارکس
گندم	16661	41829550/-	2270 تا 2450 روپے فی تھیلا

1013 تا 10280 روپے فی تھیلہ	71969890/-	29562	کاٹن
1120 تا 2390 روپے فی تھیلہ	29114290/-	16058	دھان
1320 تا 1550 روپے فی تھیلہ	13781930/-	10263	مکئی (Synthetic)
300 تا 750 روپے فی تھیلہ	490650/-	696	رایا
700 تا 750 روپے فی تھیلہ	587750/-	829	کینولہ
1175 تا 2400 روپے فی تھیلہ	4189325/-	1719	مونگ

سال 2020

2700 تا 2800 روپے فی تھیلہ	50660400/-	18599	گندم
1580 تا 4300 روپے فی تھیلہ	66749560/-	27525.5	کاٹن
810 تا 2800 روپے فی تھیلہ	9425880/-	4191	دھان
1550 تا 4100 روپے فی تھیلہ	206550/-	51	مکئی
2550 تا 2800 روپے فی تھیلہ	916200/-	354	چارہ جات
750 روپے فی تھیلہ	24750/-	33	کینولہ
3100 روپے فی تھیلہ	3892000/-	1255	مونگ
400 تا 800 روپے فی تھیلہ	216000/-	401	رایا
300 تا 2610 روپے فی تھیلہ	2606100/-	1394	سبزیاں

فروخت کردہ بیجوں کی مقدار اور ریٹ کی تفصیل ”ب“ ایوان کی میز پر رکھ دی گئی ہے۔

(تاریخ وصولی جواب 10 اگست 2021)

صوبہ میں حالیہ بارشوں سے فصلوں کے متاثرہ اضلاع اور رقبہ سے متعلقہ تفصیلات

*6034: میاں عبدالرؤف: کیا وزیر زراعت ازراہ نوازش بیان فرمائیں گے کہ:-

(الف) کیا یہ درست ہے کہ حالیہ مون سون کی بارشوں کی سال 2020 کی وجہ سے صوبہ کے کئی اضلاع میں فصلات کو بہت زیادہ نقصان پہنچا ہے جس کی وجہ سے کسان بہت زیادہ بد حالی کا شکار ہو گئے ہیں حالیہ بارشوں سے جو اضلاع متاثر ہوئے ہیں ان کے نام اور رقبہ کی تفصیل بیان فرمائیں؟

(ب) مذکورہ اضلاع کے متاثر کسانوں کا (bio- data) محکمہ نے حاصل کر لیا ہے متاثرہ کسانوں کی حکومت نے کیا امداد کی ہے اور اس پر کل کتنے اخراجات آئے ہیں۔

(ج) اگر جواب اثبات میں ہیں تو کیا حکومت صوبہ کے تمام متاثرہ کسانوں کو ریلیف دینے کے لئے کوئی منصوبہ یا سکیم لانے کا ارادہ رکھتی ہے تاکہ کسان اپنی آئندہ کی فصل بونے کے قابل ہو سکیں تو اس کی وجوہات بیان فرمائیں۔
(تاریخ وصولی 28 ستمبر 2020 تاریخ ترسیل 24 نومبر 2020)

جواب

وزیر زراعت

(الف) متعلقہ نہیں ہے۔

(ب) متعلقہ نہیں ہے۔

(ج) حکومت نے صوبہ کے تمام متاثرہ کسانوں کو ریلیف دینے کیلئے کراپ انشورنس کا پراجیکٹ شروع کیا ہوا ہے جس کے تحت حالیہ سال میں کپاس اور چاول کے 254,482 کاشتکاروں کی فصلات کا بیمہ کرایا گیا ہے جس کیلئے خطیر رقم حکومت پنجاب نے پریمیم سبسڈی کی صورت میں ادا کی ہے۔ حالیہ بارشوں اور دیگر عوامل سے کپاس کی فصل کو یقیناً نقصان پہنچا ہے جس کے ازالے کیلئے متعلقہ انشورنس کمپنیاں نقصان کے ازالے کی پابند ہوں گی۔

(تاریخ وصولی جواب 10 اگست 2021)

تحصیل فورٹ عباس اور ہارون آباد میں محکمہ زراعت کے دفاتر اور کھالہ جات سے متعلقہ تفصیلات

*6055: چودھری مظہر اقبال: کیا وزیر زراعت ازراہ نوازش بیان فرمائیں گے کہ:-

(الف) تحصیل فورٹ عباس اور ہارون آباد میں محکمہ زراعت کے کون کون سے دفاتر قائم ہیں؟

(ب) ان کے لئے مالی سال 2020-21 میں کتنی رقم فراہم کی گئی ہے۔

(ج) کتنی رقم سے اس حلقہ میں کون کون سے کھالہ جات کی تعمیر کی جائے گی۔

(د) ان کھالوں کی تعمیر کے لئے حکومت کی طرف سے کون کون سا سامان فراہم کیا جاتا ہے اور کسانوں سے کس کس مقصد کے لئے فنڈز وصول کئے جاتے ہیں۔

(ه) ان تحصیلوں میں کتنے کھالہ جات ابھی تک پہنچتے نہ ہیں یہ کب تک پہنچتے کر دیئے جائیں گے۔

(تاریخ وصولی 29 ستمبر 2020 تاریخ ترسیل 24 نومبر 2020)

جواب

وزیر زراعت

(الف) تحصیل فورٹ عباس اور ہارون آباد میں محکمہ زراعت کے دفاتر کی تفصیل ”الف“ ایوان کی میز پر رکھ دی گئی ہے۔

(ب) ان دفاتر کے لیے مالی سال 2020-21 میں -/5,13,75,584 روپے فراہم کیے گئے۔

(ج) اس حلقہ میں مالی سال 2020-21 کے دوران 39 کھالہ جات کی اصلاح و پختگی کی جائے گی جس کا تخمینہ لاگت (حکومتی حصہ)۔
/14,24,10,185 روپے ہے جن کی تفصیل ”ب“ ایوان کی میز پر رکھ دی گئی ہے۔

(د) ان کھالہ جات کی اصلاح و پختگی کیلئے حکومت کی جانب سے مندرجہ ذیل سامان کی خرید کیلئے فنڈز فراہم کیے جاتے ہیں:

کنکریٹ سے تیار کردہ پختہ سیگمنٹس (PCPS Segments)

پختہ نلکے جات

پیلوں کی تعمیر اور نلکے جات کی تنصیب کے لیے اینٹ، سیمنٹ اور ریت

مزید برآں کھالہ جات کی اصلاح و پختگی کیلئے کسانوں سے راج / مزدوروں کی مزدوری اور کچے کھال کی اصلاح کی مد میں

مزدوری وصول کی جاتی ہے۔

(ه) ان تھیلیوں میں 78 کھالہ جات ابھی تک پختہ نہ ہیں جو کہ آئندہ 3 سال کے دوران، پہلے آئیے پہلے پائیے اور فنڈز کی دستیابی کی بنیاد پر پختہ کیے جائیں گے۔

تحصیل	غیر اصلاح شدہ کھالہ جات
فورٹ عباس	64
ہارون آباد	14

(تاریخ وصولی جواب 10 اگست 2021)

رواں سال میں چھوٹے کاشتکاروں کو ای کریڈٹ سکیم کے تحت قرضہ کے اجراء سے متعلقہ تفصیلات

*6075: محترمہ سلمیٰ سعدیہ تیمور: کیا وزیر زراعت ازراہ نوازش بیان فرمائیں گے کہ:-

(الف) چھوٹے کاشتکاروں کو ای کریڈٹ سکیم کے تحت 2020 میں کتنا قرض دیا گیا ہے اس کی تفصیل بیان فرمائیں؟

(ب) ای کریڈٹ سکیم کے تحت قرضہ دینے کا طریقہ کار کیا ہے۔

(ج) کونسے کسان ای کریڈٹ قرض کے حق دار ہوتے ہیں۔

(تاریخ وصولی 29 ستمبر 2020 تاریخ ترسیل 4 دسمبر 2020)

جواب

وزیر زراعت

(الف) رواں مالی سال 2020-21 میں ایک لاکھ تریسٹھ ہزار چار سو چوراسی چھوٹے کاشتکاروں کو بلا سود قرضے دیے جا چکے ہیں جن کی

مالت - /9,67,00,00,000 (نو ارب سڑسٹھ کروڑ) روپے سے زائد ہے۔

(ب) ای کریڈٹ سکیم کے تحت کاشتکار حضرات بلا سود قرضہ کے حصول کے لئے قریبی اراضی ریکارڈ سینٹر

(PLRA Farmer's Registration Centre) سے اپنی رجسٹریشن کروا سکتے ہیں جس کے بعد رجسٹرڈ کاشتکاروں کا ڈیٹا سکیم سے منسلک بینکوں کو مہیا کیا جاتا ہے۔ اس سکیم کے تحت پانچ ایکڑ تک کاشت کرنے والے مزارعین / ٹھیکیداران / زمین مالکان کو اخوت، نیشنل رورل سپورٹ پروگرام (NRSP)، ٹیلی نارمانیکرو فنانس بینک سے قرضے کا حصول ممکن بنایا جاتا ہے جبکہ 12.5 ایکڑ تک کے زمین مالک کاشتکاروں کو نیشنل بینک آف پاکستان (NBP) اور زرعی ترقیاتی بینک لمیٹڈ (ZTBL) سے قرضے کا حصول ممکن بنایا جاتا ہے تاہم سود / مارک اپ سبسڈی صرف پانچ ایکڑ تک فراہم کی جاتی ہے۔ ربیع کی فصل کیلئے - / 30,000 روپے فی ایکڑ اور خریف کی فصل کیلئے - / 50,000 روپے فی ایکڑ بغیر سود کے قرضے فراہم کیے جا رہے ہیں۔

(ج) مزارعین / ٹھیکیداران جو کہ پانچ ایکڑ تک زمین کاشت کرتے ہیں اور جو کاشتکار 12.5 ایکڑ اراضی کے مالک ہیں، اس سکیم کے تحت بلا سود قرضہ لینے کے اہل ہیں تاہم سود / مارک اپ سبسڈی صرف پانچ ایکڑ تک فراہم کی جاتی ہے۔

(تاریخ وصولی جواب 10 اگست 2021)

رحیم یار خان میں کپاس اور گنے کی کاشت کے رقبہ کی تعداد سے متعلقہ تفصیلات

*6122: جناب ممتاز علی: کیا وزیر زراعت ازراہ نوازش بیان فرمائیں گے کہ:-

(الف) ضلع رحیم یار خان میں کتنے رقبہ پر کپاس اور کتنے رقبہ پر گنا کاشت کیا جاتا ہے۔
 (ب) کیا ضلع ہذا میں کپاس اور گنا کے بیج اور اچھی پیداوار کے لیے کوئی تحقیقی ادارہ کام کر رہا ہے اگر ہاں تو کس جگہ ہے مذکورہ ادارہ کے قیام اور کارکردگی کی تفصیلات سے آگاہ فرمائیں۔

(تاریخ وصولی کیم اکتوبر 2020 تاریخ ترسیل 15 دسمبر 2020)

جواب

وزیر زراعت

(الف) ضلع رحیم یار خان میں درج ذیل رقبہ پر کپاس اور گنے کی کاشت کی جاتی ہے:

سال	کپاس (رقبہ ایکڑوں میں)	گنا (رقبہ ایکڑوں میں)
2020	4,74,000	4,30,000

(ب) ایوب زرعی تحقیقاتی ادارہ، فیصل آباد (ریسرچ ونگ، محکمہ زراعت، حکومت پنجاب) کے زیر سایہ کپاس اور گنا کے بیج اور پیداوار کی بہتری کے لیے مندرجہ ذیل تحقیقاتی ادارے ضلع رحیم یار خان میں کام کر رہے ہیں۔

1. تحقیقاتی اسٹیشن برائے کپاس، خانپور

ادارہ تحقیقات کپاس، ملتان کا ایک ذیلی ادارہ تحقیقاتی اسٹیشن برائے کپاس، تحصیل خانپور ضلع رحیم یار خان میں کپاس پر تحقیقاتی سرگرمیاں جاری رکھے ہوئے ہے۔ اس ادارے نے کپاس کی کئی اقسام متعارف کروائی ہیں جو کہ حکومت پنجاب سے ان ناموں

RH-112, RH(1RH)-647(Bt), RH-662(Bt), RH-668(Bt) سے منظور شدہ ہیں۔ مزید برآں نئی اقسام RH-20 King اور RH-Afnan-111 کی منظوری کے مراحل میں ہیں۔

2. تحقیقاتی اسٹیشن برائے کماد، خانپور

تحقیقاتی ادارہ برائے کماد، فیصل آباد کا ایک ذیلی ادارہ تحقیقاتی اسٹیشن برائے کماد، تحصیل خانپور ضلع رحیم یار خان میں واقع ہے۔ اس ادارے نے گنے کی کاشت میں جنوبی پنجاب کے لیے اہم کردار ادا کیا ہے اور نئی اقسام متعارف کروائی ہیں جن میں CPF-234، CPF-252، CPF-250 اور CPF-253 شامل ہیں۔ یہ اقسام بطور خاص جنوبی پنجاب کے لیے سفارش کی گئی ہے۔

(تاریخ وصولی جواب 10 اگست 2021)

فیصل آباد: زرعی یونیورسٹی میں اینٹی کرپشن مقدمات میں ملوث ملازمین کی تعداد سے متعلقہ تفصیلات

*6400: جناب محمد طاہر پرویز: کیا وزیر زراعت ازراہ نوازش بیان فرمائیں گے کہ:-

(الف) زرعی یونیورسٹی فیصل آباد کے کون کون سے افسران و ملازمین کے خلاف محکمہ اینٹی کرپشن میں مقدمات درج ہیں ان ملازمین کے نام، گریڈ اور مقدمہ کی تفصیل دی جائے۔

(ب) کتنے ملازمین ایسے ہیں جن کو اینٹی کرپشن میں مقدمہ درج ہونے پر گرفتار کیا گیا اور وہ ضمانت پر ہیں ان کے نام مع عہدہ وغیرہ کی تفصیل دی جائے۔

(ج) کیا کوئی ملازم اینٹی کرپشن میں مقدمہ درج ہونے اور گرفتاری کے بعد ضمانت پر ہو وہ اپنے عہدہ پر برقرار رہ سکتا ہے تو کس قاعدہ قانون کے تحت مکمل تفصیل دی جائے۔

(د) کیا حکومت اس یونیورسٹی سے ایسے افراد کو ملازمت سے برخاست کرنے یا ان کو Suspend کرنے کا ارادہ ہے نہیں تو اس کی وجوہات کیا ہیں۔

(تاریخ وصولی 12 نومبر 2020 تاریخ ترسیل 29 دسمبر 2020)

جواب

وزیر زراعت

(الف) زرعی یونیورسٹی فیصل آباد کے درج ذیل ملازمین کے خلاف محکمہ اینٹی کرپشن میں مقدمات درج ہیں:

1- ڈاکٹر اقرار احمد خان، سابقہ وائس چانسلر کے خلاف مقدمہ نمبر 6784/ACE-FR-2020/2020-9-

26 زیر دفعہ 470/471، PPC 468/471، PCA 5/2/47، سٹیبلشمنٹ ریجن فیصل آباد بابت غیر قانونی

بھرتیاں، اعزازیہ وصول کرنے اور ڈبل سیلری وصول کرنے کے الزام میں درج ہے۔ کاپی ”ایوان کی میز پر رکھ دی گئی ہے۔“

- 2- چوہدری محمد حسین سابقہ رجسٹرار بھی درج بالا مقدمہ میں نامزد ہے۔
- 3- آصف علی، جو نیئر فیلڈ اسٹنٹ (BPS-05) کے خلاف مقدمہ نمبر 15/2017 زیر دفعہ PPC5(2)47PCA161 بتاریخ 08-12-2017 پولیس اسٹیشن اینٹی کرپشن اسٹیبلشمنٹ چنیوٹ رشوت لینے کے الزام میں درج ہے۔

(ب) ڈاکٹر اقرار احمد خان اور چوہدری محمد حسین کے خلاف مقدمہ درج ہے لیکن وہ ابھی تک گرفتار نہ ہوئے ہیں جبکہ مسٹر آصف علی گرفتار ہوئے تھے لیکن اب وہ ضمانت پر ہے۔

(ج) ڈاکٹر اقرار احمد خان اور چوہدری محمد حسین یونیورسٹی سروس سے ریٹائرڈ ہو چکے ہیں جبکہ مسٹر آصف علی کو یونیورسٹی سروس سے معطل کر دیا گیا ہے۔ مقدمہ اس وقت زیر سماعت ہے۔

(د) یونیورسٹی نے آصف علی، جو نیئر فیلڈ اسٹنٹ (BPS-05) کو مورخہ 08-12-2017 سے Suspend کیا ہوا ہے۔

(تاریخ وصولی جواب 10 اگست 2021)

ڈیرہ غازیخان میں فروٹ اور سبزی منڈی کی عدم موجودگی سے متعلقہ تفصیلات

*6482: محترمہ شاہینہ کریم: کیا وزیر زراعت ازراہ نوازش بیان فرمائیں گے کہ:-

- (الف) کیا یہ درست ہے کہ ڈیرہ غازیخان میں فروٹ منڈی اور سبزی منڈی سرکاری سطح پر موجود نہیں ہے؟
- (ب) پرائیویٹ منڈی میں سہولیات ناکافی اور صفائی کی ابتر صورت حال ہے۔
- (ج) وہاں مختلف لوگوں کی ملی بھگت سے کاشتکار اور فارمر کا استحصال ہوتا ہے۔

(تاریخ وصولی 14 دسمبر 2020 تاریخ ترسیل 4 جنوری 2021)

جواب

وزیر زراعت

(الف) میونسپل کارپوریشن ڈیرہ غازیخان نے سرکاری سبزی و فروٹ منڈی 1976 میں پل پیارے والی کے مقام پر قائم کی جس میں کل 82 دکانات شامل تھیں جو میونسپل کارپوریشن کی طرف سے آڑھتی حضرات کو کرایہ پر دی گئی تھیں۔ اس منڈی کے قریب دل کے ہسپتال کی تعمیر شروع ہوئی تو سبزی منڈی کی جگہ میں سے تین ایکڑ جگہ ہسپتال میں شامل کر لی گئی جس کی وجہ سے سبزی و پھل کی فروخت کیلئے جگہ بہت ہی کم رہ گئی اور آڑھتی حضرات نے اپنا کاروبار ایک غیر منظور شدہ منڈی سرور والی ملتان روڈ پر شفٹ کر لیا۔ مزید یہ کہ محکمہ زراعت (مارکیٹنگ ونگ) ڈیرہ غازیخان میں سرکاری منڈی کی جلد تعمیر کیلئے کوشاں ہیں۔ اس سلسلے میں

سال 2012 میں 35 ایکڑ قبہ پر سرکاری سبزی و پھل منڈی سخی سرور روڈ پر زیر قاعدہ 67 زرعی پیداوار منڈیاں قانون 1979 کے تحت منظور ہوئی، جو آڑھتی حضرات کے دوگروپوں کے اختلافات کی وجہ سے زیر التوا رہی۔ اب آڑھتی حضرات کے درمیان اتفاق

رائے پیدا ہو گیا ہے جس کی اطلاع ڈپٹی کمشنر ڈیرہ غازیخان نے محکمہ کو چند دن پہلے دی ہے۔ ڈپٹی کمشنر کی تجویز کمشنر ڈیرہ غازیخان ڈویژن ڈیرہ غازیخان کو انکی رائے کیلئے بھجوائی ہے۔ جو نہی یہ رائے محکمہ کو وصول ہوتی ہے منڈی کی تعمیر کیلئے مزید کارروائی شروع کر دی جائے گی۔

(ب) ایک غیر منظور شدہ سبزی و پھل منڈی سروروالی ملتان روڈ پر کام کر رہی ہے۔ جہاں سرکاری منڈی میں کام کر نیوالے آڑھتی سرکاری منڈی کی جگہ پر دل کا ہسپتال بننے کی وجہ سے منتقل ہو گئے۔ اس لیے مارکیٹ کمیٹی ڈیرہ غازیخان اس منڈی میں بنیادی سہولیات فراہم کر رہی ہے جس میں پینے کا صاف پانی، پانی چھڑکاؤ، ہینڈ واش ٹینک شامل ہیں۔ اس کے علاوہ مارکیٹ کمیٹی ڈیرہ غازیخان نے جناب ڈپٹی کمشنر صاحب ڈیرہ غازیخان کے زیر صدارت حکومت پنجاب کی قائم کردہ کمیٹی کے زیر اہتمام سبزی و پھل منڈی کی صفائی و کوڑا کرکٹ کی اٹھوائی کا ٹھیکہ ماہانہ بنیادوں پر دیا ہے جس کی صفائی وغیرہ اب روزانہ کی بنیاد پر مذکورہ ٹھیکیدار بہتر طور پر کر رہا ہے اور اس سلسلے میں صدر انجمن آڑھتیاں ڈیرہ غازیخان صفائی پر مطمئن ہونے پر سرٹیفیکیٹ برائے ادائیگی رقم ٹھیکہ دفتر ہذا کو لکھ کر دیتا ہے جس پر مذکورہ ٹھیکیدار کو ادائیگی کی جاتی ہے۔

(ج) متذکرہ بالا پرائیوٹ سبزی و پھل منڈی ڈیرہ غازیخان میں زرعی اجناس نیلام عام کے ذریعے فروخت کی جاتی ہیں اور کاشتکاروں کا استحصال نہیں ہوتا۔ چیئرمین مارکیٹ کمیٹی ڈیرہ غازیخان کی ہدایت پر مذکورہ منڈی میں کاشتکار حضرات کو درپیش مسائل کے حل کیلئے منڈی میں ایک شکایت سیل قائم کیا ہوا ہے جہاں کاشتکار اپنی شکایات درج کروا سکتے ہیں۔ کاشتکار حضرات کی شکایات پر فوری کارروائی قانون کے مطابق عمل میں لائی جاتی ہے۔

(تاریخ وصولی جواب 10 اگست 2021)

صوبہ میں مشروم کی کاشتکاری کے علاقہ جات اور اس کی پیداواری بڑھوتری سے متعلقہ تفصیلات

*6519: محترمہ عائشہ اقبال: کیا وزیر زراعت ازراہ نوازش بیان فرمائیں گے کہ:-

- (الف) صوبہ بھر میں (Mushrooms) مشروم کی کاشتکاری کن علاقوں میں کی جاتی ہے؟
- (ب) حکومت کی جانب سے مشروم کی پیداواری بڑھوتری کے لئے کیا اقدامات اٹھائے گئے ہیں تفصیلات سے آگاہ فرمائیں۔
- (ج) مشروم کی درآمدات اور برآمدات کن ممالک سے کی جا رہی ہے تفصیل سے آگاہ فرمائیں۔
- (د) کیا حکومت مشروم کی کاشتکاری کے حوالے سے پالیسی بنانے کا ارادہ رکھتی ہے۔

(تاریخ وصولی 21 دسمبر 2020 تاریخ ترسیل 18 فروری 2021)

جواب

وزیر زراعت

(الف) کھمبیاں اگانے کے لیے کسی علاقہ کی قید نہیں ہے۔ یہ بند کمروں میں مصنوعی روشنی اور درجہ حرارت میں اُگائی جاتی ہیں۔ صوبہ پنجاب میں مشروم کی کاشتکاری گھریلو پیمانے پر فیصل آباد، لاہور، راولپنڈی، قصور، عارف والا، پتوکی، ملتان، لودھراں، بہاولپور، رحیم یار خان، شیخوپورہ، سرگودھا، بھلووال، چنیوٹ، جھنگ، سیالکوٹ، بہاولنگر، خانیوال، وہاڑی، پاکپتن، ٹبہ سلطان پور اور شکر گڑھ میں کی جا رہی ہے تاہم راولپنڈی کے گرد و نواح میں اس کی کاشت تجارتی پیمانے پر کی جاتی ہے جس کو مقامی ہوٹلز اور سپر مارکیٹ میں فروخت کے لیے فراہم کیا جاتا ہے۔

(ب) مشروم کی ترویج و ترقی کے لیے انسٹیٹیوٹ آف ہارٹیکلچرل سائنسز زرعی یونیورسٹی فیصل آباد میں تحقیق کا عمل بطریق احسن جاری ہے جہاں پر تحقیق کے ساتھ مشروم کی کاشت کے متعلق ٹریننگ دی جاتی ہے۔ علاوہ ازیں دیگر سرکاری ادارے جیسے نیفا (NIFA) ترناب پشاور، نیشنل زرعی ریسرچ کونسل (NARC) اسلام آباد اور زرعی ترقیاتی بینک لمیٹڈ (ZTBL) کاشتکاروں کو گھریلو اور وسیع پیمانے پر مشروم کی کاشت کے بارے میں تربیت دیتے ہیں۔ محکمہ زراعت (توسیع) راولپنڈی بھی خواہشمند حضرات / کاشتکاروں کو مشروم کی کاشت اور اس کے بیج کی فراہمی سے متعلق معلومات فراہم کرتا ہے۔

(ج) پاکستان میں مشروم زیادہ تر چین، سپین اور دبئی سے درآمد کی جا رہی ہے جس میں زیادہ تر Button Mushroom ہے جو کہ پیکنگ (Canned Form) میں درآمد کی جا رہی ہے جبکہ عمومی طور پر پاکستان، چین، فرانس، برطانیہ، سوئٹزر لینڈ اور ڈل ایسٹ کے ممالک کو مشروم برآمد کرتا ہے جس میں زیادہ تر شمالی علاقہ جات میں پائی جانے والی جنگلی Black Morel Mushroom ہے جو کہ خشک حالت (Dry Form) میں برآمد کی جاتی ہے۔

(د) مشروم حیاتیاتی تنوع (Biodiversity) کا حصہ ہے اور حیاتیاتی تنوع کے فروغ کے توسط سے کاشتکار کی آمدن میں اضافہ کرنا حکومت پنجاب کی زرعی پالیسی 2018 میں شامل ہے۔

(تاریخ و وصولی جواب 10 اگست 2021)

صوبہ میں ورلڈ بینک کے تعاون سے زرعی شعبہ میں SMART کے نام شروع کیے گئے منصوبہ سے متعلقہ

تفصیلات

*6529: محترمہ نسرین طارق: کیا وزیر زراعت ازراہ نوازش بیان فرمائیں گے کہ:-

(الف) کیا یہ درست ہے کہ ورلڈ بینک نے پنجاب کے زرعی شعبہ کے لئے SMART کے نام سے ایک پروگرام شروع / سپورٹ کیا ہے اگر ہاں تو اس کی تاریخ آغاز کیا ہے؟

(ب) اس پراجیکٹ کے اغراض و مقاصد کیا ہیں۔

(ج) اس پراجیکٹ کے ذریعے پنجاب کے زرعی شعبہ کو کیا فوائد حاصل ہونگے۔

(تاریخ و وصولی 21 دسمبر 2020 تاریخ ترسیل 18 فروری 2021)

جواب

وزیر زراعت

(الف) دیہی تبدیلیوں اور منڈیوں کے فروغ کا زرعی انقلابی پروگرام (SMART) پنجاب عالمی بینک کے تعاون سے شروع کیا گیا پانچ سالہ منصوبہ ہے جس میں پنجاب حکومت نتائج کی بنیاد پر عالمی بینک سے 300 ملین ڈالر کا قرض حاصل کرے گی۔ یہ پروگرام فروری 2018 سے شروع ہوا ہے جو کہ 2023ء کو اختتام پذیر ہو گا۔

(ب) کسانوں اور غلہ بانوں کی پیداواری صلاحیت میں اضافہ کرنا، ماحولیاتی تبدیلیوں سے متعلق مدافعت بڑھانا اور پنجاب میں زرعی کاروبار کی ترقی میں اضافہ کرنا۔

(ج) اس پروگرام کے تحت خصوصی درج ذیل نتائج حاصل ہوں گے:

- 1- معیاری زرعی مداخل (INPUTS) کی رسائی میں بہتری
- 2- فصلوں اور مویشیوں کے متعلق تحقیق اور توسیع کے صوبائی نظام کی بہتری
- 3- ہائی ویلیو ایگریکلچر کی طرف منتقلی
- 4- ویلیو ایڈیشن اور زرعی ٹیکنالوجی میں سرمایہ کاری کیلئے زرعی کاروبار کو مراعات کی فراہمی
- 5- زرعی منڈیوں کی جدت
- 6- فصل بیمہ تکافل پروگرام
- 7- کلائمیٹ سمارٹ زراعت سے متعلق حکومتی سرمایہ کاری میں اضافہ
- 8- ذرائع ابلاغ، مستفید ہونے والوں کی آراء، تعلیم و تربیت، نگرانی اور جائزہ

(تاریخ وصولی جواب 10 اگست 2021)

فیصل آباد: ایوب زرعی تحقیقاتی ادارہ کے تحت اداروں کی تعداد اور ان کے سربراہوں سے متعلقہ تفصیلات

*6553: جناب محمد طاہر پرویز: کیا وزیر زراعت ازراہ نوازش بیان فرمائیں گے کہ:-

(الف) ایوب زرعی تحقیقاتی ادارہ فیصل آباد کے تحت کتنے ادارے کس کس نام سے کہاں کہاں چل رہے ہیں؟

(ب) اس ادارے اور اس کے ماتحت اداروں کے بجٹ کی تفصیل 17-2016 تا 21-2020 کی سال وائز اور ادارہ وائز بتائیں۔

(ج) ان اداروں میں کتنے سیکشن ہیں ان سیکشن کے سربراہان کی تفصیل دی جائے۔

(د) ان اداروں کے پاس علیحدہ علیحدہ کتنی کتنی اراضی ہے۔

(ه) ان اداروں کی کارکردگی کی رپورٹ سال وائز کی فراہم فرمائیں۔

(و) ان اداروں میں کس کس فصل پر ریسرچ کی جاتی ہے۔

(ز) ان اداروں سے پچھلے سالوں کے دوران کون کون سے بیج کس کس فصل کے تیار کئے گئے۔
 (ح) کیا حکومت ان اداروں کی تحقیقات C.M.I.T کی کسی سپیشل کمیٹی سے کروائے گی نہیں تو اس کی وجوہات کیا ہیں۔
 (تاریخ وصولی 05 جنوری 2021 تاریخ ترسیل 18 فروری 2021)

جواب

وزیر زراعت

(الف) ایوب زرعی تحقیقاتی ادارہ، فیصل آباد کے ماتحت 25 ادارے اور 2 سیکشن کام کر رہے ہیں جن کی تفصیل درج ذیل ہے:

- 1 تحقیقاتی ادارہ برائے کپاس، ملتان۔
- 2 تحقیقاتی ادارہ برائے گندم، فیصل آباد۔
- 3 تحقیقاتی ادارہ برائے دھان، کالا شاہ کاکو۔
- 4 تحقیقاتی ادارہ برائے کما، فیصل آباد۔
- 5 ایگریکلچرل بائیوٹیکنالوجی ریسرچ انسٹیٹیوٹ، فیصل آباد۔
- 6 ایگرو نوٹک ریسرچ انسٹیٹیوٹ، فیصل آباد۔
- 7 ایرڈزون ریسرچ انسٹیٹیوٹ، بھکر۔
- 8 بارانی زرعی تحقیقاتی ادارہ، چکوال۔
- 9 تحقیقاتی ادارہ برائے ترشاوہ، سرگودھا۔
- 10 ماہر حشریات تحقیقاتی ادارہ، فیصل آباد۔
- 11 تحقیقاتی ادارہ برائے چارہ جات، سرگودھا۔
- 12 تحقیقاتی ادارہ برائے اثمار، فیصل آباد۔
- 13 انسٹیٹیوٹ آف سائل کیمسٹری اینڈ انوائئرمنٹل سائنسز، کالا شاہ کاکو۔
- 14 تحقیقاتی ادارہ برائے مکئی، جوڑ اور باجرہ، ساہیوال۔
- 15 تحقیقاتی ادارہ برائے آم، ملتان۔
- 16 تحقیقاتی ادارہ برائے روغن دار اجناس، فیصل آباد۔
- 17 تحفظ نباتات تحقیقاتی ادارہ، فیصل آباد۔
- 18 بعد از برداشت تحقیقاتی سنٹر، فیصل آباد۔
- 19 تحقیقاتی ادارہ برائے آلو، ساہیوال۔
- 20 تحقیقاتی ادارہ برائے دالیں، فیصل آباد۔

- 21 سوائل فرٹیلٹی سروے اینڈ سوائل ٹیسٹنگ انسٹیٹیوٹ، لاہور۔
- 22 علاقائی زرعی تحقیقاتی ادارہ، بہاولپور۔
- 23 تحفظ آب و اراضی تحقیقاتی ادارہ، چکوال۔
- 24 شورزدہ اراضیات تحقیقاتی ادارہ، پنڈی بھٹیاں۔
- 25 تحقیقاتی ادارہ برائے سبزیات، فیصل آباد۔
- 26 شعبہ زرعی معاشیات، فیصل آباد۔
- 27 شعبہ شاریات، فیصل آباد۔

(ب) سال 2016-17 تا 2020-21 کے بجٹ کی سال وائز تفصیل Appendix-I ایوان کی میز پر رکھ دی گئی ہے۔

(ج) ان اداروں میں سیکشن اور ان کے سربراہان کی تفصیل ایوان کی میز پر رکھ دی گئی ہے۔

(د) اراضی کی تفصیل Appendix-II ایوان کی میز پر رکھ دی گئی ہے۔

(ه) اداروں کی کارکردگی کی رپورٹ کی تفصیل Appendix-III ایوان کی میز پر رکھ دی گئی ہے۔

(و) ایوب زرعی تحقیقاتی ادارہ، فیصل آباد اور اس کے ذیلی ادارے صوبہ پنجاب بھر میں پھیلے ہوئے ہیں۔ ادارہ ہذا اور اس کے ذیلی

ادارے جن فصلوں پر ریسرچ کر رہے ہیں ان میں کپاس، گندم، دھان، کماڈ، مکئی، چنے، مسور، مونگ، ماش، ڈرائی پیز، کاؤبیز، سورج مکھی، کینولہ، رایا، سرسوں، تل، مونگ پھلی، السی، سویا بین، جوار، باجرہ، برسیم، جئی، لوسرن، گوار، پٹ سن، سیسل، سن ہیپ، سٹیویا، ٹلسی، اجوائن، سونف، اسپنول وغیرہ شامل ہیں جبکہ پھلوں میں آم، امرود، کھجور، جامن، بیر، انجیر، فالسہ، انار، انگور، زیتون، آڑو، ایو کیڈو، ترشادہ پھلوں وغیرہ پر ریسرچ کی جا رہی ہے۔ مزید براں موسم گرما اور موسم سرما کی مختلف سبزیات پر ریسرچ کی جاتی ہے جن میں مولی، شلجم، پالک، ٹماٹر، مرچ، سلاد، بھنڈی توری، بینگن، ہلدی، میتھی، بندگو بھی، پھول گو بھی، پیاز، گاجر، دھنیا، ادرک، مٹر، کھیرا، گھیا کدو، گھیا توری، ٹینڈی، خر بوزہ، تر بوزہ وغیرہ شامل ہیں۔

(ز) بیجوں کی تفصیل Appendix-IV ایوان کی میز پر رکھ دی گئی ہے۔

(ح) ادارہ ہذا کی اب تک کوئی تحقیقات نہ ہوئی ہے تاہم سپیشل مانیٹرنگ یونٹ، چیف منسٹر آفس ادارہ ہذا کی کارکردگی کا جائزہ لے چکا ہے

(تاریخ وصولی جواب 10 اگست 2021)

گزشتہ پانچ سالوں میں حکومت کی طرف سے کسانوں کو بلا سود قرضوں کے اجراء سے متعلقہ تفصیلات

*6695: محترمہ حناء پرویز بٹ: کیا وزیر زراعت ازراہ نوازش بیان فرمائیں گے کہ:-

(الف) سال 2013 سے 2018 تک حکومت نے کسانوں کو کتنی مالیت کے بلا سود قرض دیئے؟

(ب) یہ قرض صوبہ بھر کے کن کن اضلاع میں کسانوں کو دیئے گئے اور کتنے کسانوں کو یہ قرض دیا گیا۔

(ج) کیا حکومت مزید کسانوں کو بلا سود قرضے دینے کا ارادہ رکھتی ہے یا اگر کسانوں کو قرض دینے جارہے ہیں تو کن شرائط پر دیئے جا رہے ہیں۔

(تاریخ وصولی 22 جنوری 2021 تاریخ ترسیل 15 مارچ 2021)

جواب

وزیر زراعت

(الف) کسانوں کی بلا سود قرض سکیم 2013 کی بجائے 2016 میں پانچ سال کے لئے شروع ہوئی تھی۔ سال 2016 سے 2018 تک دو بینکوں (زرعی ترقیاتی بینک، نیشنل بینک آف پاکستان) اور تین مائیکرو فنانس اداروں (انخوت، NRSP اور ٹیلی نار مائیکرو فنانس بینک) کے ذریعے سے 33,963 ملین روپے مالیت کے بلا سود زرعی قرضے کسانوں کو دیئے جا چکے ہیں۔ سود اور سروس چارجز کا بوجھ حکومت پنجاب نے برداشت کیا۔

(ب) یہ قرضے صوبہ بھر کے تمام اضلاع میں کسانوں کو دیئے گئے ہیں اور اس عرصے میں 44,953 قرضے دیئے جا چکے ہیں۔

(ج) موجودہ سکیم کا آخری سال 2020-21 چل رہا ہے اور اس سکیم کو مزید جاری رکھنے کے لئے مشاورت کی جا رہی ہے۔

کسانوں کو موجودہ سکیم میں مندرجہ ذیل شرائط پر قرضے دیئے جا رہے ہیں:

1 12.5 ایکڑ زمین رکھنے والے کسان اس سکیم کے تحت بلا سود قرضہ لینے کے اہل ہوں گے لیکن قرضہ صرف پانچ ایکڑ اراضی رکھنے والے کسانوں کو فراہم کیا جائیگا۔ فصل خریف کے لیے قرضہ کی حد -/50,000 روپے فی ایکڑ اور فصل ربیع کیلئے -/30,000 روپے فی ایکڑ ہے۔

2 مزارعین بھی قرضہ لینے کے اہل ہوں گے جو کہ کاشتکاری سرٹیفکیٹ کی تصدیق کرنے کے بعد فراہم کیا جائے گا۔

3 درخواست دہندہ متعلقہ یونین کو نسل کا ہونا چاہیے جہاں اس کی زمین موجود ہے۔

4 بلا سود زرعی قرضہ رجسٹرڈ کاشتکاروں کو فراہم کیا جاتا ہے جس کے لیے غیر رجسٹرڈ کاشتکار قریبی اراضی ریکارڈ سینٹر پر مفت رجسٹریشن کروا سکتے ہیں۔

(تاریخ وصولی جواب 10 اگست 2021)

صوبہ میں شعبہ اصلاح آبپاشی میں فیلڈ سٹاف کو ریگولر کرنے سے متعلقہ تفصیلات

*6746: میاں عبدالرؤف: کیا وزیر زراعت ازراہ نوازش بیان فرمائیں گے کہ:-

(الف) کیا یہ درست ہے کہ شعبہ اصلاح آبپاشی میں فیلڈ سٹاف جس میں سپروائزر، راڈمین وغیرہ شامل ہیں کو سال 2018 میں کنٹرکٹ پر بھرتی کیا گیا تھا کیا مذکورہ بھرتی صوبہ بھر میں کی گئی تھی؟

(ب) کیا یہ بھی درست ہے کہ مذکورہ شعبہ میں سال 2018 میں بھرتی کئے گئے تمام ملازمین کو ریگولر کر دیا گیا صرف سپروائزر، راڈمین اور درجہ چہارم کے ملازمین کو مستقل نہ کیا گیا ہے مذکورہ اسامیوں میں مستقل نہ ہونے والے ملازمین کی مکمل تفصیل فراہم فرمائیں۔

(ج) حکومت نے سال یکم جنوری 2018 سے یکم جنوری 2020 تک اصلاح آبپاشی کے لئے کیا اقدامات اٹھائے ہیں ضلع واٹر تفصیل فراہم فرمائیں۔

(تاریخ وصولی 27 جنوری 2021 تاریخ ترسیل 15 مارچ 2021)

جواب

وزیر زراعت

(الف) شعبہ اصلاح آبپاشی میں سال 2018 میں صرف جو نیئر کلرک اور راڈ مین کو کنٹریکٹ پر بھرتی کیا گیا تھا اور مذکورہ بھرتی صوبہ بھر میں کی گئی تھی البتہ سپر وائزر سمیت گریڈ ایک تا پندرہ تک کی بھرتیاں سال 2017 میں کنٹریکٹ پر صوبہ بھر میں کی گئی تھیں۔

(ب) شعبہ اصلاح آبپاشی میں سال 2017 اور 2018 میں مذکورہ بالا بھرتی کیے گئے تمام ملازمین کو ریگولر کر دیا گیا ہے۔

(ج) حکومت نے یکم جنوری 2018 سے یکم جنوری 2020 تک اصلاح آبپاشی کے لیے کھیت کی سطح پر پانی کی بچت، ماحولیاتی تبدیلیوں پر قابو پانے اور پیداوار میں اضافہ کے لیے مختلف منصوبہ جات کے تحت جدید نظام آبپاشی (ڈرپ / سپر نکٹر) کی تنصیب، کھالاجات کی اصلاح و پختگی، کاشتکاروں / سہولت مہیا کرنے والوں کو لیزر لینڈ لیولرز کی فراہمی، ڈرپ و سپر نکٹر نظام آبپاشی کو چلانے کے لیے سولر سسٹم کی تنصیب، ٹنل کی تنصیب، غیر نہری علاقوں میں آبپاش سیکموں کی اصلاح و پختگی اور آبی تالابوں کی تعمیر پر کام کیا ہے۔ مذکورہ سرگرمیوں کی ضلع واٹر تفصیل ”الف“ ایوان کی میز پر رکھ دی گئی ہے۔

(تاریخ وصولی جواب 10 اگست 2021)

اوکاڑہ: واٹر مینجمنٹ ریسرچ سنٹر ریٹائرمنٹ خورد کی تعمیر، اخراجات اور ملازمین سے متعلقہ تفصیلات

*6749: جناب منیب الحق: کیا وزیر زراعت ازراہ نوازش بیان فرمائیں گے کہ:-

(الف) واٹر مینجمنٹ ریسرچ سنٹر ریٹائرمنٹ خورد (اوکاڑہ) کی تعمیر کب شروع کی گئی تھی اس پر آج تک کتنی رقم خرچ ہو چکی ہے کتنا اور کون کون سا کام موقع پر ہوا ہے؟

(ب) اس کے کتنے ملازم ہیں ان کی تفصیل عہدہ مع گریڈ بتائیں۔

(ج) اس سنٹر کے لئے مالی سال 2020-21 میں کتنی رقم مختص کی گئی ہے یہ کس کس مد کے لئے مختص کی گئی ہے۔

(د) اس سنٹر اور اس کے ملازمین کی کارکردگی کی تفصیل سال 2018-19 اور 2019-20 کی بتائیں۔

(تاریخ وصولی 27 جنوری 2021 تاریخ ترسیل 15 مارچ 2021)

جواب

وزیر زراعت

(الف) واٹر مینجمنٹ ریسرچ فارم، رینالہ خورد (اوکاڑہ) کیلئے تقریباً 75 ایکڑ رقبہ 2009 میں واٹر مینجمنٹ کو منتقل ہوا جبکہ اس زمین کا قبضہ 2011 میں ملا۔ واٹر مینجمنٹ ریسرچ فارم کی تعمیر سال 2011 میں شروع کی گئی جس کیلئے سال 2011 سے 2020 تک مبلغ - /142.274 ملین روپے خرچ ہوئے، تعمیراتی کام کی تفصیل درج ذیل ہے:-

سال 2011 تا 2013	سال 2017 تا 2020
1	1
تین کمروں اور ایک ہال پر مشتمل دفتر	دو لیکچر روم
2	2
افسروں کی ایک رہائش گاہ	اٹھائیس (28) طلبہ کی رہائش کیلئے سات کمروں پر مشتمل ہاسٹل
3	3
دو ماتحت عملے کی رہائشیں	طلبہ کیلئے ایک طعام خانے کی تعمیر
4	4
تقریباً تین ہزار چالیس (3040) فٹ چار دیواری کی تعمیر	زرعی آلات کا ایک شیڈ
5	5
سڑکوں کی تعمیر	محققین کے لیے تین کمروں اور ایک ہال پر مشتمل آرام گاہ
مبلغ 31.708 ملین روپے خرچ ہوئے۔	6
	ریسرچ فارم کے گرد تقریباً چھ ہزار (6000) فٹ کی چار دیواری
	7
	ایک پانی کی ٹینکی
	8
	راستوں / سڑکوں کی تعمیر
	مبلغ 110.566 ملین روپے خرچ ہوئے۔

(ب) واٹر مینجمنٹ ریسرچ فارم پر کل 23 اسامیاں ہیں جن میں سے 16 پُر شدہ جبکہ 7 اسامیاں خالی ہیں، ریسرچ فارم پر تعینات عملے کی تفصیل درج ذیل ہے:-

نمبر شمار	نام ملازمین	عہدہ	گریڈ
1	محمد منظور	ڈپٹی ڈائریکٹر (فارم)	18+S.P
2	طاہر محمود	اسسٹنٹ ایگزیکٹو مسٹ	18
3	مجاہد علی	اسسٹنٹ ہارٹیکلچر سٹ	18
4	حافظ محمد بلال	اسسٹنٹ ایگزیکٹو کیمسٹ	18

5	محمد ارشاد	جونیر کلرک	11
6	محمد عمر	جونیر کلرک	11
7	محمد رمضان	ٹریکٹر آپریٹر	5
8	لیاقت علی	ٹریکٹر آپریٹر	5
9	محمد صادق طاہر	ڈرائیور	5
10	مبشر رحمان	ہیلپر	1
11	محمد سجاد	ہیلپر	1
12	ناصر عباس	ہیلپر	1
13	علی رضا	ہیلپر	1
14	صدی احمد	ہیلپر	1
15	میاں خاں	ہیلپر	1
16	شنا اقبال	ہیلپر	1

(ج) اس ریسرچ فارم پر مالی سال 2020-21 میں مبلغ 17.972 ملین روپے مختص کیے گئے جن کی تفصیل درج ذیل ہے:

نمبر شمار	گرانٹ نمبر	سیلری بجٹ (ملین روپے)	دفتری اخراجات کا بجٹ (ملین روپے)	کل بجٹ (ملین روپے)
1	18	10.807	2.287	13.094
2	36	1.527	3.351	4.878
میزان		12.334	5.638	17.972

(د) سال 2018 میں اس ریسرچ فارم کے افسران نے 9 مختلف موضوعات اور اہم فصلات پر تجربات کیے جبکہ 2019 میں 3 اور 2020

میں 9 موضوعات پر تحقیق کی گئی ان تحقیقات پر مبنی 5 مقالے مختلف تحقیقی جرنل میں شائع ہو چکے ہیں۔

تحقیقاتی موضوعات کی تفصیل ”الف“ ایوان کی میز پر رکھ دی گئی ہے۔ اس کے علاوہ پچھلے تین سالوں میں آمدن کا ہدف اور اُسکے

حصول کی کیفیت درج ذیل ہے:-

- 1- سال 2018 کے لیے سنٹر کی آمدن کا ہدف 3.06 ملین روپے تھا جبکہ آمدن کا حصول 3.08 ملین رہا۔
- 2- سال 2019 کے لیے سنٹر کی آمدن کا ہدف 3.50 ملین روپے تھا جبکہ آمدن کا حصول 4.73 ملین رہا۔ علاوہ ازیں زمینداروں کے 16 تربیتی کورسز کا انعقاد کیا گیا جس میں 402 زمینداروں کو تربیت دی گئی۔
- 3- سال 2020 کے لیے سنٹر کی آمدن کا ہدف 3.60 ملین روپے تھا جبکہ آمدن کا حصول 5.91 ملین رہا۔ مزید برآں زمینداروں کے 56 تربیتی کورسز کا انعقاد کیا گیا جس میں 1173 زمینداروں کو تربیت دی گئی۔

(تاریخ وصولی جواب 10 اگست 2021)

زرعی یونیورسٹی کیمپس رینالہ خورد اوکاڑہ کے فعال ڈیپارٹمنٹ کی تعداد اور مختص بجٹ سے متعلقہ تفصیلات

*6750: جناب منیب الحق: کیا وزیر زراعت ازراہ نوازش بیان فرمائیں گے کہ:-

- (الف) زرعی یونیورسٹی کیمپس رینالہ، دیپالپور (اوکاڑہ) کے کتنے ڈیپارٹمنٹ ہیں اور کتنے فال ہیں؟
 (ب) اس کے ڈیپارٹمنٹ کے لئے کتنا کتنا بجٹ مختص کیا گیا ہے۔
 (ج) اس یونیورسٹی کے کتنے ملازمین ہیں ان کے نام، عہدہ اور گریڈ مع تعلیم بتائیں۔
 (د) اس یونیورسٹی کے طالب علموں کی تعداد کلاس وائز بتائیں طالب علموں سے کتنی فیس کلاس وائز اور کورس وائز وصول کی جاتی ہے۔
 (ہ) اس کے V.C، رجسٹرار، کنٹرولر، ٹریژر، ڈین کی مکمل تفصیل مع نام، عہدہ اور گریڈ تعلیم بتائیں۔
 (تاریخ وصولی 27 جنوری 2021 تاریخ ترسیل 15 مارچ 2021)

جواب

وزیر زراعت

- (الف) زرعی یونیورسٹی فیصل آباد کے اوکاڑہ کیمپس میں کل 13 شعبہ جات ہیں اور وہ تمام فعال ہیں۔
 (ب) زرعی یونیورسٹی فیصل آباد کے اوکاڑہ کیمپس کیلئے 2020-21 میں کل -/96,62,000 روپے مختص کئے گئے ہیں۔
 (ج) زرعی یونیورسٹی فیصل آباد کے اوکاڑہ کیمپس میں ملازمین کے نام، عہدہ اور گریڈ مع تعلیم کی تفصیل
 Appendix-I ایوان کی میز پر رکھ دی گئی ہے
 (د) زرعی یونیورسٹی فیصل آباد کے اوکاڑہ کیمپس میں طالب علموں کی کلاس وائز کل تعداد 715 ہے جس کی تفصیل مع فیس
 Appendix-II ایوان کی میز پر رکھ دی گئی ہے۔
 (ہ) زرعی یونیورسٹی فیصل آباد کے V.C، رجسٹرار، کنٹرولر اور ٹریژر کے نام، عہدہ، گریڈ اور تعلیم کی تفصیل Appendix-III ایوان کی میز
 پر رکھ دی گئی ہے۔

(تاریخ وصولی جواب 10 اگست 2021)

چکوال میں مارکیٹ کمیٹی کی تعداد، ملازمین اور خالی اسامیوں سے متعلقہ تفصیلات

*6793: محترمہ مہوش سلطانیہ: کیا وزیر زراعت ازراہ نوازش بیان فرمائیں گے کہ:-

- (الف) ضلع چکوال میں ٹوٹل کتنی مارکیٹ کمیٹی کام کر رہی ہیں؟
 (ب) ہر مارکیٹ کمیٹی میں کتنا سٹاف موجود ہے کتنی سیٹ خالی ہیں۔
 (ج) کتنی مارکیٹ کمیٹی کو ضم کیا گیا۔

(تاریخ وصولی 8 فروری 2021 تاریخ ترسیل 15 مارچ 2021)

جواب

وزیر زراعت

(الف) ضلع چکوال میں کل 2 مارکیٹ کمیٹیاں کام کر رہی ہیں جن کی تفصیل درج ذیل ہے:

1 مارکیٹ کمیٹی چکوال

2 مارکیٹ کمیٹی تلہ گنگ

(ب) مارکیٹ کمیٹی چکوال اور مارکیٹ کمیٹی تلہ گنگ میں موجود سٹاف اور خالی اسامیوں کی تفصیل درج ذیل ہے:-

نمبر شمار	مارکیٹ کمیٹی	منظور شدہ اسامی کا نام	منظور شدہ تعداد	پُر اسامیاں	خالی اسامیاں		
1	چکوال	سیکرٹری	1	1	-		
2		سب انسپکٹر	1	-	1		
3		نائب قاصد	2	-	2		
4	تلہ گنگ	سیکرٹری	1	-	1		
5		سب انسپکٹر	1	-	1		
6		فیلڈ مین	1	1	-		
7		نائب قاصد	1	-	1		
میزان					6	2	8

(ج) مارکیٹ کمیٹی چوآسیدن شاہ کو مارکیٹ کمیٹی چکوال میں ضم کیا گیا ہے۔

(تاریخ وصولی جواب 10 اگست 2021)

پنجاب سیڈ کارپوریشن میں کپاس کے رجسٹرڈ کاشتکاروں کی تعداد سے متعلقہ تفصیلات

*7201: سیدہ زہرہ نقوی: کیا وزیر زراعت ازراہ نوازش بیان فرمائیں گے کہ:-

(الف) پنجاب سیڈ کارپوریشن کے پاس کپاس کے رجسٹرڈ کاشتکاروں کی کتنی تعداد ہے اس بارے تفصیل فراہم کی جائے؟

(ب) کیا پنجاب سیڈ کارپوریشن سیڈ کمپنیوں سے بھی بیچ خریدتا ہے اگر جواب ہاں ہے میں تو سیڈ کمپنیوں کی فہرست اور نمبر فراہم کئے جائیں۔

(ج) پنجاب سیڈ کارپوریشن نے 2015 سے 2020 تک کپاس کا کتنا بیچ کس قیمت پر فراہم کیا تفصیل فراہم کی جائے۔

(تاریخ وصولی 19 مئی 2021 تاریخ ترسیل 25 جون 2021)

جواب

وزیر زراعت

(الف) پنجاب سیڈ کارپوریشن کے پاس رجسٹرڈ کاشتکاروں کی تعداد درج ذیل ہے:-

نمبر شمار	سنٹر	تعداد رجسٹرڈ کاشتکاران
1	رحیم یار خان	201
2	خانیوال	18
3	بہاولپور	22
4	وہاڑی	23
5	ملتان	11
6	بہاولنگر	19
7	کل تعداد	294

رجسٹرڈ کاشتکاران کی تفصیل "الف" ایوان کی میز پر رکھ دی گئی ہے۔

(ب) پنجاب سیڈ کارپوریشن پرائیویٹ سیڈ کمپنیوں سے بیج نہیں خریدتی۔

(ج) پنجاب سیڈ کارپوریشن نے 2015 سے 2020 تک مندرجہ ذیل بیج کپاس فراہم کیا:-

سال	فراہم کردہ کپاس بیج (منوں میں)		ریٹ فی من (روپوں میں)	
	بُر والا بنولہ	بغیر بُر والا بنولہ	بُر والا بنولہ	بغیر بُر والا بنولہ
16-2015	16249	10725	5600	7600
17-2016	11554	15095	5400	7200
18-2017	16395	16825	5400	8400
19-2018	25394	11322	6300	9200
20-2019	17297	919	8200	12600
میزان	86,889	54,886		

(تاریخ وصولی جواب 10 اگست 2021)

صوبہ میں زرعی اجناس کی کاشت اور دالوں کی کاشت کے علاقوں سے متعلقہ تفصیلات

*7225: محترمہ عائشہ اقبال: کیا وزیر زراعت ازراہ نوازش بیان فرمائیں گے کہ:-

- (الف) صوبہ بھر میں کون کونسی زرعی اجناس کاشت کی جاتی ہیں نیز دالوں کی کاشت کن علاقوں میں کی جاتی ہے؟
- (ب) سال 2019 سے اب تک کون کونسی دالوں کی کاشت کی گئی مکمل تفصیل پیش کی جائے۔
- (ج) کیا دالوں کی پیداوار صوبہ کی غذائی ضروریات پورا کرنے کے لیے کافی ہے نیز پیداواری بڑھوتری کے حوالے سے کیا اقدامات کئے گئے ہیں؟

(تاریخ وصولی 19 مئی 2021 تاریخ ترسیل 25 جون 2021)

جواب

وزیر زراعت

(الف) صوبہ بھر میں مندرجہ ذیل زرعی اجناس کی کاشت کی جاتی ہے:

خریف فصلات

گنا، دھان، کپاس، باجرہ، جوار، مکئی، تل، ہلدی، مرچ، مونگ پھلی۔

ربیع فصلات

گندم، ٹماٹر، تمباکو، سرسوں، آلو، پیاز، السی، چنا، ادراک، دھنیا، جو، سورج مکھی۔

خریف سبزیات

اروی، بھنڈی توری، کھیرا، پھلیاں، تر، پیٹھا، کدو، ٹینڈا، تربوز، بیگن۔

ربیع سبزیات

پھول گو بھی، مولی، پالک، شکر قندی، شلجم، مٹر، چکندر، میتھی، سلاد، بند گو بھی، گاجر۔

خریف پھل

بادام، سیب، خوبانی، کیلا، انگور، کھجور، انجیر، گرما، امرود، جامن، پیلچی، آم، انار، آلو بخارا، ناشپاتی، فالسہ، پیپٹا، آڑو، سردا۔

ربیع پھل

کیلا، پیر، امرود، لوکاٹ، شہتوت، کینو، لیموں، مندرین، مالٹا، موسمی، کھٹا، میٹھا۔

نیز دالیں پنجاب کے مندرجہ ذیل اضلاع میں کاشت کی جاتی ہیں:

نام دال	علاقہ جات
چنا	اٹک، جہلم، چکوال، خوشاب، میانوالی، بھکر، ٹوبہ ٹیک سنگھ، جھنگ، خانپوال، مظفر گڑھ، لیہ، ڈی. جی. خان اور بہاولنگر۔
مسور	اٹک، راولپنڈی، جہلم، چکوال، خوشاب، میانوالی، بھکر، ٹوبہ ٹیک سنگھ، چنیوٹ، گجرات، منڈی بہاؤ الدین،

نارووال، گوجرانوالہ، ساہیوال، خانیوال، وہاڑی، بہاولپور اور بہاولنگر۔	
جہلم، سرگودھا، خوشاب، میانوالی، بھکر، فیصل آباد، ٹوبہ ٹیک سنگھ، جھنگ، چنیوٹ، شیخوپورہ، قصور، اوکاڑہ، ساہیوال، پاکپتن، ملتان، لودھراں، خانیوال، وہاڑی، مظفر گڑھ، لیہ، ڈیرہ غازی خان، راجن پور، بہاولپور، رحیم یار خان اور بہاولنگر۔	مونگ
راولپنڈی، جہلم، چکوال، میانوالی، بھکر، گجرات، سیالکوٹ اور نارووال۔	ماش

(ب) سال 2019-20 اور 2020-21 میں کاشتہ دالوں کے رقبہ اور پیداوار کی تفصیل درج ذیل ہے:

سال 2020-21		سال 2019-20		نام فصل دالیں
پیداوار (ٹنوں میں)	رقبہ (ایکڑوں میں)	پیداوار (ٹنوں میں)	رقبہ (ایکڑوں میں)	
164000	1961000	430200	2101230	چنا
337	1960	1422	9529	مسور
192535	518200	112659	364000	مونگ
1536	11669	3042	23051	ماش

(ج) دالوں کی پیداوار صوبہ کی غذائی ضروریات پورا کرنے کیلئے ناکافی ہے بلکہ دالیں درآمد کرنا پڑتی ہیں۔ وفاقی حکومت کے تعاون سے دالوں کی پیداوار میں بڑھوتری کا قومی منصوبہ شروع کیا گیا ہے جس کی کل لاگت 1437.35 ملین روپے ہے۔ دالوں کی پیداواری بڑھوتری کے حوالے سے مندرجہ ذیل اقدامات کیے جا رہے ہیں:

- # دالوں کے پانچ سالہ منصوبہ کے تحت کاشتکاروں کو دالوں کا بیج 50 فیصد سبسڈی پر فراہم کیا جا رہا ہے۔
- # پورٹریبل سولر ایریگیٹیشن سسٹم اور دیگر دالوں کی مشینری مثلاً سیڈ ڈرل، ملٹی کراپ تھریشر، مکینیکل ویڈر اور سال ویڈر 50 فیصد رعائتی قیمت پر فراہم کیے جا رہے ہیں۔
- # ایوب زرعی تحقیقاتی ادارہ فیصل آباد مختلف دالوں کی اعلیٰ اقسام کے بیجوں کی مقدار بڑھانے کیلئے منظور شدہ اقسام کا بنیادی بیج (Pre-Basic Seed) پنجاب سیڈ کارپوریشن اور بیج پیدا کرنے والی مقامی کمپنیوں کو فراہم کر رہا ہے تاکہ ترقی پسند کاشتکاروں کی مختلف دالوں کے بیجوں کی ضروریات کو پورا کیا جائے۔
- # ایوب زرعی تحقیقاتی ادارہ فیصل آباد پاکستان کے دوسرے صوبوں کو ان کی ضرورت کے مطابق اپنی منظور شدہ اقسام کا بنیادی بیج (Pre-Basic Seed) فراہم کرتا ہے۔
- # حکومت پنجاب کی طرف سے کاشتکاروں کو چنا اور مونگ کے بیج پر بالترتیب -/2000 روپے اور -/1000 روپے فی ایکڑ فراہم کیے جا رہے ہیں۔

مسور کے زیر کاشت رقبہ میں کمی اور ان کی ملکی ضروریات کو مد نظر رکھتے ہوئے ستمبر کاشت گنے کی فصل میں مخلوط کاشت متعارف کرائی گئی۔

سال میں مونگ اور ماش کی دو فصلیں (بہاریہ، موسمی) کاشت کرنے کی ٹیکنالوجی دریافت اور متعارف کروائی گئی۔ باغات میں مونگ کی کاشت کو متعارف کروایا گیا ہے۔

زیادہ پیداوار حاصل کرنے کیلئے پیداواری ٹیکنالوجی کی تیاری کے ساتھ ساتھ اس کی کاشت کاروں تک رسائی کیلئے ورکشاپس، فارمر ڈے اور ریڈیو پرنٹ میڈیا کے ذریعے کسانوں کی رہنمائی اور محکمہ زراعت (توسیع) کے ذریعے پیداواری ٹیکنالوجی کے حصول کو آسان بنایا گیا ہے۔

(تاریخ وصولی جواب 10 اگست 2021)

ضلع خوشاب میں محکمہ زراعت کے دفاتر اور ملازمین کی تعداد سے متعلقہ تفصیلات

*7323: محترمہ ساجدہ بیگم: کیا وزیر زراعت ازراہ نوازش بیان فرمائیں گے کہ:-

(الف) ضلع خوشاب میں محکمہ زراعت کے کون کون سے دفاتر کام کر رہے ہیں نیز محکمہ کے کتنے ملازمین تعینات ہیں ان کے نام، عہدہ اور گریڈ کی تفصیل سے آگاہ فرمائیں؟

(ب) 2019-20 اور 2020-21 میں ضلع خوشاب کو کتنا بجٹ فراہم کیا گیا اس بجٹ کو کس مد میں خرچ کیا گیا۔

(ج) اس ضلع میں محکمہ کے پاس کون کون سی گاڑیاں کس کس ماڈل کی ہیں یہ گاڑیاں کن افسران کے زیر استعمال ہیں۔

(تاریخ وصولی 9 جون 2021 تاریخ ترسیل 8 جولائی 2021)

جواب

وزیر زراعت

(الف) ضلع خوشاب میں محکمہ زراعت کے 34 دفاتر میں 317 ملازمین تعینات ہیں دفاتر اور ملازمین کی مطلوبہ تفصیل ”الف“ ایوان کی میز پر رکھ دی گئی ہے۔

(ب) مالی سال 2019-20 میں اس ضلع کو فراہم کردہ بجٹ اور اخراجات کی تفصیل درج ذیل ہے:

مختص بجٹ 2019-20 (روپے)	اخراجات 2019-20 (روپے)	مدوار تفصیل
165979662	163939174	سیلری (روپے)
138216876	136694011	نان سیلری (روپے)

300633185	304196538	کل (روپے)
-----------	-----------	-----------

مالی سال 2020-21 میں اس ضلع کو فراہم کردہ بجٹ اور اخراجات کی تفصیل درج ذیل ہے:

مدوار تفصیل	مختص بجٹ 2019-20 (روپے)	اخراجات 2020-21 (روپے)
سیلری (روپے)	173995655	171688057
نان سیلری (روپے)	178796002	175881186
کل (روپے)	352791657	347569243

(ج) ضلع ہذا میں محکمہ کے پاس 19 گاڑیاں ہیں جن کی مطلوبہ تفصیل ”ب“ ایوان کی میز پر رکھ دی گئی ہے۔

(تاریخ وصولی جواب 10 اگست 2021)

خوشاب میں سبزی منڈیوں کی تعداد، سٹور اور دکانوں کے کرایہ سے متعلقہ تفصیلات

*7324: محترمہ ساجدہ بیگم: کیا وزیر زراعت ازراہ نوازش بیان فرمائیں گے کہ:-

(الف) ضلع خوشاب میں کتنی سبزی منڈیاں کہاں کہاں واقع ہیں؟

(ب) ان منڈیوں میں کتنی دکانیں اور سٹور ہیں ان سے کتنا کرایہ وصول کیا جاتا ہے یہ کرایہ کس اکاؤنٹ میں جمع کروایا جاتا ہے۔

(ج) ان منڈیوں کی دیکھ بھال کی ذمہ داری کن کن محکموں کی ہے۔

(د) کیا یہ درست ہے کہ ان منڈیوں میں آڑھتی حضرات کسانوں سے بہت کم نرخوں پر اشیاء خرید لیتے ہیں اور من مانے ریٹس پر فروخت کرتے ہیں اس بابت حکومت کیا اقدامات اٹھانے کا ارادہ رکھتی ہے۔

(تاریخ وصولی 9 جون 2021 تاریخ ترسیل 8 جولائی 2021)

جواب

وزیر زراعت

(الف) ضلع خوشاب میں دو سبزی و پھل منڈیاں ہیں۔ ایک سبزی منڈی سرگودھا روڈ خوشاب پر واقع ہے اور ایک سبزی منڈی قائد آباد میانوالی روڈ پر واقع ہے۔

(ب) سبزی و فروٹ منڈی خوشاب میں 49 دکانیں ہیں جو کہ آڑھتیان کو الاٹ ہو چکی ہے۔ اس منڈی میں

کوئی بھی دکان مارکیٹ کمیٹی کی ملکیت نہ ہے لہذا مارکیٹ کمیٹی کو اس مد میں کوئی کرایہ وصول نہ ہوتا ہے۔ سبزی و فروٹ منڈی

قائد آباد میں 20 کمیشن ایجنٹس ہیں جن سے مارکیٹ کمیٹی قائد آباد کوئی کرایہ وصول نہیں کرتی ہے۔

(ج) سبزی و فروٹ منڈی سرگودھا روڈ خوشاب کی صفائی اور دیگر معاملات کی دیکھ بھال مارکیٹ کمیٹی جوہر آباد کرتی ہے جبکہ سبزی منڈی کی قائد آباد کی صفائی اور دیکھ بھال مارکیٹ کمیٹی قائد آباد کرتی ہے۔

(د) یہ بات درست نہ ہے بلکہ ان منڈیوں میں آرہتی حضرات مارکیٹ کمیٹیوں اور ضلعی انتظامیہ کے نمائندہ کی موجودگی میں کسان اور بیوپاری کی طرف سے لائی گئی اجناس کی بولی منعقد کر کے مال فروخت کرتے ہیں اور اپنا کمیشن وصول کرتے ہیں۔ ان سبزی منڈیوں میں حکومت کی ہدایت کے مطابق کسان پلیٹ فارم کے لیے بھی جگہ مختص کی گئی ہے جہاں زمیندار اپنا مال از خود بغیر کسی کمیشن یا کٹوتی کے فروخت کرتے ہیں۔

(تاریخ وصولی جواب 10 اگست 2021)

صوبہ میں فیلڈ سٹاف کی خالی اسامیاں اور ضلع سرگودھا میں پختہ کردہ کھالوں سے متعلقہ تفصیلات

*7437: رانا منور حسین: کیا وزیر زراعت ازراہ نوازش بیان فرمائیں گے کہ:-

(الف) صوبہ بھر میں فیلڈ سٹاف، فیلڈ اسٹنٹ کی کتنی اسامیاں خالی ہیں؟

(ب) کیا محکمہ فیلڈ سٹاف کو پراسیویٹ کمیٹی کے ماتحت کرنے کا ارادہ ہے اگر جواب ہاں میں ہے تو اس کی وجہ بتائی جائے۔

(ج) کیا فیلڈ سٹاف کی محنت کی وجہ سے زراعت کے شعبہ نے پہلے سے زیادہ پیداوار بڑھانے میں اپنا کردار ادا کیا ہے۔

(د) ضلع سرگودھا میں کتنی اسامیاں محکمہ زراعت کے فیلڈ سٹاف کی منظور شدہ ہیں اور کتنی خالی ہیں۔

(ه) وائر مینجمنٹ کے تحت کتنے کھال ضلع سرگودھا میں پکے کئے جا رہے ہیں 2021-22 میں کتنی رقم خرچ آئے گی مزید یہ کہ پی پی 79

میں کتنے کھال پکے کئے جا رہے ہیں ان کی تفصیل سے آگاہ فرمائیں۔

(تاریخ وصولی 24 جون 2021 تاریخ ترسیل 16 اگست 2021)

جواب

وزیر زراعت

(الف) صوبہ پنجاب میں محکمہ زراعت (توسیع و باغبانی) کے فیلڈ اسٹنٹ کی کل 2942 منظور شدہ اسامیاں ہیں جن میں سے 726

اسامیاں خالی ہیں جبکہ فیلڈ سٹاف کی دیگر خالی اسامیوں کی تفصیل درج ذیل ہے:-

نام اسامیاں	منظور شدہ اسامیاں	پُر شدہ اسامیاں	خالی اسامیاں
زراعت آفیسر (توسیع) / کاٹن انسپکٹر / فارم مینجر	540	505	35
زراعت انسپکٹر	282	121	161
بیلدار	3274	2235	1039

0	03	03	سپرے مین
10	20	30	فیلڈ مین

(ب) محکمہ زراعت (توسیع) کا فیلڈ سٹاف کو پرائیویٹ کمپنی کے ماتحت کرنے کا کوئی ارادہ نہ ہے۔

(ج) باوجود کمی فیلڈ سٹاف، محکمہ زراعت کے سٹاف کی ان تھک محنت اور کاوش سے فصلات کی پیداوار میں اضافہ ہوا ہے۔

(د) محکمہ زراعت (توسیع و باغبانی) ضلع سرگودھا کے فیلڈ سٹاف کی اسامیوں کی تفصیل درج ذیل ہے:-

نام اسامیاں	منظور شدہ اسامیاں	پُر شدہ اسامیاں	خالی اسامیاں
زراعت آفیسر (توسیع) / کاٹن انسپکٹر / فارم مینجر	31	19	12
زراعت انسپکٹر	11	08	03
فیلڈ اسٹنٹ	157	124	33
بیلدار	140	91	49
فیلڈ مین	02	01	01

(ہ) واٹر مینجمنٹ کے تحت مالی سال 2021-22 کے دوران ضلع سرگودھا میں 178 کھالہ جات پختہ کیے جائیں گے جن کو پختہ کرنے کیلئے

تقریباً 28 کروڑ روپے خرچ کیے جائیں گے۔ مزید یہ کہ پی پی 79 میں اس سال 20 کھالہ جات پختہ کیے جائیں گے جن میں سے 15

کھالہ جات کی پختگی کا کام شروع ہو چکا ہے جن کی تفصیل درج ذیل ہے:

نمبر شمار	کھال نمبر	موضع
1	10550/R	126 جنوبی
2	159010/L	60 جنوبی
3	19500/L	107 شمالی
4	9393/R	114 شمالی
5	4341/L	61 جنوبی
6	6800/R	121 جنوبی
7	13863/R	115 شمالی
8	6473/R	62 جنوبی
9	182560/L	128 جنوبی
10	12563/R	115 شمالی
11	2463/L	111 شمالی

166 شمالی	1000/R	12
132 جنوبی	185762/L	13
155 شمالی	95195/L	14
116 شمالی	1250/L	15

مزید 5 کھالہ جات کو پختگی کے لیے بھی بہت جلد منتخب کر لیا جائے گا۔

(تاریخ وصولی جواب 16 نومبر 2021)

ضلع سیالکوٹ اور چنیوٹ میں محکمہ زراعت کے کنٹریکٹ ملازمین کو ریگولر کرنے سے متعلقہ تفصیلات

*7460: جناب محمد الیاس: کیا وزیر زراعت ازراہ نوازش بیان فرمائیں گے کہ:-

(الف) محکمہ زراعت سیالکوٹ اور چنیوٹ میں اس وقت کل کتنے ملازمین کنٹریکٹ بنیاد پر کام کر رہے ہیں ان کے گریڈ کون کون سے ہیں اور کتنی مدت سے وہ خدمات سرانجام دے رہے ہیں؟

(ب) محکمہ زراعت میں کنٹریکٹ بنیاد پر کام کرنے والے ملازمین کو ریگولر کرنے کے لئے کوئی پالیسی وضع کی گئی ہے کتنی مدت بعد ان ملازمین کو ریگولر کیا جاتا ہے۔

(ج) جزو "الف" کے جواب میں بتائے گئے ملازمین کو حکومت ریگولر کرنے کا کوئی ارادہ رکھتی ہے تو کب تک نہیں تو ایوان کو وجوہات سے آگاہ کیا جائے۔

(د) کیا یہ درست ہے کہ بعض ملازمین ایسے بھی ہیں کہ جنہیں محکمہ ہذا میں خدمات سرانجام دیتے ہوئے 20 سے 30 سال تک ہو چکے ہیں مگر نامعلوم وجوہات کی بناء ان کی ترقی نہیں ہوئی کیا مستحق اور اچھی کارکردگی دکھانے والے ملازمین کو ترقی دینے کا حکومت نے کوئی منصوبہ بنایا ہے۔

(تاریخ وصولی 5 جولائی 2021 تاریخ ترسیل 11 اگست 2021)

جواب

وزیر زراعت

(الف) محکمہ زراعت ضلع سیالکوٹ اور چنیوٹ میں اس وقت کل 31 ملازمین کنٹریکٹ جبکہ 41 ملازمین پراجیکٹ پر کنٹریکٹ کی بنیاد پر کام کر رہے ہیں جن کی مطلوبہ تفصیل (الف) ایوان کی میز پر رکھ دی گئی ہے۔

(ب) کنٹریکٹ ملازمین کو ریگولر کرنے کے لئے حکومت پنجاب کا "پنجاب ریگولر انزیشن آف سروس ایکٹ 2018 (تراہمی 2019)" نافذ العمل ہے جس کے تحت 3 سال تسلی بخش کنٹریکٹ سروس پوری ہونے پر ریگولر کر دیا جاتا ہے تاہم اس ایکٹ کے تحت پراجیکٹ پوسٹ پر کام کرنے والے ملازمین مستقل ہونے کا استحقاق نہیں رکھتے۔

(ج) کنٹریکٹ ملازمین کو "پنجاب ریگولر انزیشن آف سروس ایکٹ 2018 (تراہمی 2019)" کی شق نمبر (3) کے تحت 3 سال تسلی بخش کنٹریکٹ سروس پوری ہونے پر ریگولر کر دیا جائے گا تاہم اس ایکٹ کے تحت پراجیکٹ پوسٹ پر کام کرنے والے ملازمین مستقل ہونے کا استحقاق نہیں رکھتے۔

(د) یہ درست نہ ہے بلکہ ملازمین کو بمطابق پروموشن پالیسی حکومت پنجاب 2010 کے قاعدہ نمبر 5 اور 6 کے تحت Seniority cum fitness اور اہلیت کی بنیاد پر سناریٹی لسٹ کے مطابق اپنی باری آنے پر ترقی دی جاتی ہے۔

علاوہ ازیں 1 تا 4 سکیل کے ملازمین کو 8 سال ریگولر سروس ہونے پر درج ذیل نوٹیفیکیشن کے تحت ٹائم سکیل پر وومون دے دی جاتی ہے بشرطیکہ کارکردگی اچھی ہو۔ No.FD.PC39-14/77 (Pt.IV)(APCA/2005) PROVL dated 21.06.2017

اور وضاحتی نوٹیفیکیشن No. SOW-1(S&GAD) 5-5/114 dated Lahore the May 2018 مزید یہ کہ 5 تا

15 سکیل کے ملازمین جن کی سروس میں کوئی ترقی نہیں یا ایک دفعہ ترقی ہے ان کو 10 سال تسلی بخش سروس پوری کرنے پر Step

Wise ٹائم سکیل پر وومون گورنمنٹ نوٹیفیکیشن نمبر FD.PC.40-80/2015 dated 26.07.2017 کے تحت دی جاتی ہے۔

(تاریخ وصولی جواب 16 نومبر 2021)

ہارون آباد: نئی فروٹ اور سبزی منڈی کے قیام میں آڑھتیاں کے تحفظات سے متعلقہ تفصیلات

*7493: چودھری مظہر اقبال: کیا وزیر زراعت ازراہ نوازش بیان فرمائیں گے کہ:-

(الف) کیا ہارون آباد میں نئی فروٹ منڈی اور سبزی منڈی بنانے کی تجویز ہے؟

(ب) کیا پرانی سبزی منڈی جس کا نام نیو سبزی منڈی ہے اسے ختم کرنے کا ارادہ ہے۔

(ج) کیا اس میں موجود آڑھتیاں کی دکانیں نئی منڈی کے وجود میں آنے کے بعد ختم ہو جائیں گی یا ان کے مالکان کو نئی سبزی منڈی میں بغیر کسی معاوضے کے نئی دکانیں دی جائیں گی۔

(د) کیا (Private Land Developers) مافیانہ سبزی منڈی کے قیام کا موجب تو نہیں ہے۔

(ه) اس سارے عمل کو شفاف رکھنے میں کیا ضوابط اختیار کیے جاتے ہیں۔

(و) کیا نئی سبزی منڈی کا قیام پرانے آڑھتیاں کی رائے سے مشروط ہے۔

(تاریخ وصولی 9 جولائی 2021 تاریخ ترسیل 5 اگست 2021)

جواب

وزیر زراعت

(الف) جی ہاں، مارکیٹ کمیٹی ہارون آباد نے سرکاری سبزی منڈی کی منتقلی / قیام کا عمل زیر قاعدہ 38 پنجاب مارکیٹ کمیٹی ریگولیشنز 2021 کے تحت شروع کر رکھا ہے۔

(ب) جی ہاں، اس سبزی منڈی کو زیر قاعدہ (F)(7)38 پنجاب مارکیٹ کمیٹی ریگولیشنز 2021ء کے تحت منتقل کر دیا جائے گا۔ درج بالا ریگولیشنز کے قاعدہ 38(7)(f) کے تحت موجودہ منڈی متروک کر دی جائے گی جس میں زرعی اجناس کی خرید و فروخت ممنوع ہوگی۔ (ج) موجودہ دکانیں آڑھتیاں ہی کی ملکیت رہیں گی جن کو وہ سبزی و فروٹ کی آڑھت کے علاوہ کسی بھی مقصد کے لیے استعمال کر سکیں گے۔ درج بالا ریگولیشنز کے قاعدہ (B)(7)38 کے تحت سابقہ منڈی کے مالکان کو دکان کے بدلے ڈیپارٹمنٹ کی منظور کردہ مقررہ قیمت (Reserve Price) پر پلاٹ الاٹ کیا جائے گا۔

(د) جی نہیں، (Private Land Developers) مافیائی سبزی منڈی کے قیام کا موجب نہیں بلکہ مارکیٹ کمیٹی ہارون آباد درج بالا ریگولیشنز کے قاعدہ 38 کے تحت نئی سبزی و فروٹ منڈی کا قیام / منتقلی عمل میں لا رہی ہے۔

(ه) نئی منڈیوں کے قیام / منتقلی کے عمل کو شفاف بنانے کے لیے پنجاب مارکیٹ کمیٹی ریگولیشنز 2021 کے قاعدہ 38 میں درج قواعد و ضوابط کے تحت تمام کارروائی عمل میں لائی جاتی ہے۔ جگہ کی قیمت کا تعین ڈسٹرکٹ پرائس اسیسمنٹ کمیٹی کرتی ہے۔ تمام ترقیاتی سکیموں کے تخمینے کمیونیکیشن اینڈ ورکس ڈیپارٹمنٹ لگاتا ہے جس کی بنیاد پر ریزرو پرائس کا تعین کیا جاتا ہے اور آڑھتوں کو ہر دکان کے بدلے ایک پلاٹ ریزرو پرائس پر بعد از منظوری ڈیپارٹمنٹ دیا جاتا ہے۔ منڈی کے تمام ترقیاتی کام ایگزیکٹو انجینئر یا C&W ڈیپارٹمنٹ کے زیر نگرانی ہوں گے۔

(و) جی نہیں، مارکیٹ کمیٹی کو زیر قاعدہ (2)38 پنجاب مارکیٹ کمیٹی ریگولیشنز 2021ء کے تحت بوقت ضرورت نئی منڈی قائم کرنے کا اختیار حاصل ہے تاہم مارکیٹ کمیٹی نئی سبزی منڈی کے قیام / منتقلی سے پہلے پرانے آڑھتیاں کی رائے لیتی ہے تاکہ معاملات باہمی رضامندی سے طے پائیں۔

(تاریخ وصولی جواب 16 نومبر 2021)

تحصیل پسرور میں محکمہ زراعت کے مختص کردہ رقم اور زمینداروں کو سہولیات سے متعلقہ تفصیلات

*7616: رانا محمد افضل: کیا وزیر زراعت ازراہ نوازش بیان فرمائیں گے کہ:-

(الف) تحصیل پسرور میں محکمہ زراعت کے دفاتر کیلئے کتنی رقم سال 2020-21 میں فراہم کی گئی؟

(ب) تحصیل پسرور میں محکمہ زراعت کی طرف سے زمینداروں کو کون کون سی خدمات فراہم کی جا رہی ہیں۔

(ج) تحصیل پسرور میں محکمہ زراعت کی طرف سے کتنے نمائشی پلاٹ 21-2020 میں تیار کیے گئے ان پر کتنے اخراجات ہوئے تفصیل سے آگاہ فرمائیں۔

(تاریخ وصولی 16 اگست 2021 تاریخ ترسیل 13 ستمبر 2021)

جواب

وزیر زراعت

(الف) تحصیل پسرور میں محکمہ زراعت کے دفاتر کیلئے /-7,82,06,836 روپے بجٹ سال 2020-21 میں فراہم کیا گیا۔

(ب) تحصیل پسرور میں محکمہ زراعت کی طرف سے کاشتکاروں کو درج ذیل خدمات / سہولیات فراہم کی جا رہی ہیں:

کھادوں بشمول ڈی اے پی، ایس ایس پی، این پی، این پی کے، ایس او پی اور ایم او پی پر سبسڈی فراہم کی جاتی ہے۔

گھریلو سطح پر موسمی سبزیات کی فراہمی کو یقینی بنانے کے لیے سردیوں اور گرمیوں کی مختلف سبزیات کے بیج کے پیکٹ رعایتی

نرخوں پر فراہم کیے جاتے ہیں جو کہ بہترین غذائی ضروریات کو پورا کرنے میں معاون ثابت ہو رہے ہیں۔

منصوبہ ایگریکلچر ایکسٹینشن سروسز 0.2 کے تحت متناسب کھادوں کے استعمال کے لیے کاشتکاروں کے کھیتوں سے مٹی کے نمونہ

جاتے ہیں جن کا لیبارٹری میں تجزیہ کیا جاتا ہے اور اخذ کردہ نتائج کاشتکاروں کو فراہم کیے جاتے ہیں۔

کاشتکاروں کو سبسڈی سے استفادہ حاصل کرنے کے لیے رجسٹر کر کے کسان کارڈ بنائے جاتے ہیں۔

قومی منصوبہ جات دھان، گندم اور تیلدار اجناس کے تحت کاشتکاروں کو سبسڈی پر بیج، مشینری اور زرعی زہریں فراہم کی جاتی

ہے۔

قومی منصوبہ کے تحت دھان کے ایک ایکڑ کے نمائشی پلاٹس بذریعہ قرعہ اندازی لگائے جاتے ہیں جس کے لیے زرعی

مداخل کی مد میں کاشتکار کو /-30,000 روپے ادا کیے جاتے ہیں۔ اسی طرح گندم کے نمائشی پلاٹ کے لیے /-11,000 روپے اور

سورج مکھی کے لیے /-15,000 روپے فراہم کئے جاتے ہیں۔

گاؤں کی سطح پر مختلف فصلات بشمول گندم، دھان، سبزیات اور چارہ جات کے لیے تربیتی پروگرامز منعقد کیے جاتے ہیں جن

میں کاشتکاروں کو اچھی پیداوار حاصل کرنے کے لیے فصلات کی جدید پیداواری ٹیکنالوجی اور مختلف قسم کی سبسڈیز سے متعلق معلومات

فراہم کی جاتی ہیں اور پیداواری ٹیکنالوجی پر مشتمل زرعی لیٹریچر بھی تقسیم کیا جاتا ہے۔

کاشتکاروں کو سورج مکھی اور کینولا کی کاشت کرنے پر /-5,000 روپے فی ایکڑ اور تل کی کاشت کرنے پر /-2,000 روپے

فی ایکڑ کسانوں کو فراہم کیے جاتے ہیں۔

سڑک کنارے بر جیوں پر ماٹوز کے ذریعے کسانوں کی فنی رہنمائی کی جاتی ہے۔

کاشتکاروں کو سرکاری نرخوں پر کھادوں کی فراہمی اور ذخیرہ اندوزی پر قابو پانے کے لیے چھاپے مارے جاتے ہیں اور جرمانہ کیا جاتا ہے نیز کاشتکاروں کو ملاوٹ سے پاک کھاد فراہم کرنے کے لیے کھادوں کے نمونہ جات لیے جاتے ہیں اور نمونہ جات کے نتائج غیر معیاری پائے جانے پر ڈیلر کے خلاف ایف آئی آر درج کروائی جاتی ہیں۔

زمینداروں کی فصلات کا سروے کر کے کیڑے اور بیماری کی پیسٹ فور کاسٹنگ اور قبل از وقت معلومات اکٹھی کی جاتی ہے۔
فصلات کی پیسٹ سکاؤٹنگ کر کے کیڑے اور بیماریوں کے نقصان کی حد کا تعین اور تدارک کے متعلق زمینداروں کی راہنمائی کی جاتی ہے۔

زمینداروں کو فصلات کے تحفظ کے لئے زرعی سفارشات دی جاتی ہیں۔

گندم کاتید اور دھان کے ضرر رساں کیڑوں کے انسداد کے لیے ہدایت جاری کی گئیں۔

گندم اور دھان کی نئی اقسام پر کیڑوں کے حملے کے حوالے سے سکریننگ کی جاتی ہے۔

زمینداروں کو معیاری زرعی ادویات اور زہروں کی فراہمی اور استعمال کو یقینی بنانے کے لئے زرعی ادویات کی دکانوں سے نمونے لے کر لیبارٹری بھجوائے جاتے ہیں اور غیر معیاری نمونہ جات کی صورت میں ڈیلران اور کمپنیوں کے خلاف قانونی چارہ جوئی کرتے ہوئے مقدمات درج کروائے جاتے ہیں۔

کاشتکاروں کی راہنمائی اور مشاورت کے لیے نمایاں جگہوں پر پلانٹ کلینکس کا انعقاد بھی کیا جاتا ہے۔

وزیر اعظم کی پاکستان کی شجرکاری مہم کے تحت کاشتکاروں کو شجرکاری اور سموگ سے بچاؤ تحریک سے متعلق آگاہی فراہم کی جاتی ہے۔

زمینداروں کو کھالاجات کی اصلاح، جدید نظام آبپاشی (ڈرپ / سپرنکلر) کی تنصیب، جدید نظام آبپاشی (ڈرپ / سپرنکلر) چلانے کیلئے سولر سسٹم کی فراہمی، لیزر لینڈ لیولرز کی فراہمی، آبی تالابوں کی تعمیر اور غیر نہری علاقوں کے لیے آبپاش سکیموں کی اصلاح کے لیے مالی و فنی خدمات فراہم کی جارہی ہیں۔

سال 2020-21 میں تحصیل پسرور میں دھان کی باقیات کو تلف کرنے اور گندم کی بجائی کے لیے 80 فیصد رعایتی نرخوں پر تین سیٹ زرعی آلات (پمپی سیڈر + شریڈر) فراہم کیے گئے ہیں جبکہ سال 2021-22 میں مزید نو (9) سیٹ فراہم کیے جائیں گے۔
محکمہ ہڈانا ہموار زمین کو ہموار کرنے اور فٹ فارم بنانے کیلئے رعایتی نرخوں پر بلڈوزر بھی مہیا کر رہا ہے۔

کاشتکاروں اور کسانوں کیلئے پاور ونچ (Winch) اور ہینڈ بورنگ پلانٹس کے ذریعے ٹیوب ویل لگائے جاتے ہیں جس سے کسان / کاشتکار بھائی اپنے رقبہ جات کو سیراب کر کے ملکی ترقی میں معاون ثابت ہو رہے ہیں۔

الیکٹرک رزسٹیوٹی میٹر کے ذریعے ٹیوب ویل تنصیب کرنے سے پہلے زیر زمین پانی کی 300 میٹر گہرائی تک بور کی کوالٹی اور مقدار کا تعین کیا جاتا ہے تاکہ مطلوبہ گہرائی تک ڈرلنگ کر کے ٹیوب ویل لگایا جاسکے۔

سبزی و پھل منڈی پسرور میں کسان پلیٹ فارم کا قیام عمل میں لایا گیا ہے جہاں کاشتکار / کسان حضرات اپنی زرعی اجناس براہ راست صارفین کو بغیر کسی کمیشن / چارجز کے فروخت کرتے ہیں۔

(ج) وزیر اعظم پاکستان کے زرعی ایمر جنسی پروگرام کے تحت گندم کی پیداوار بڑھانے کے لیے تحصیل پسرور میں محکمہ زراعت (توسیع) کی جانب سے 2020-21 میں گندم کے 10 نمائشی پلاٹس لگائے گئے جن کے لیے قرعہ اندازی میں کامیاب ہونے والے 10 کاشتکاروں کو ایک ایک ایکڑ کے نمائشی پلاٹ لگانے کے لیے زرعی مداخل (بیج، کھاد، زرعی ادویات) کی مد میں -/11,000 روپے فی پلاٹ کے حساب سے -/1,10,000 روپے فراہم کیے گئے۔ نمائشی پلاٹس کی تفصیل درج ذیل ہے:-

نمبر شمار	نام کاشتکار	موضع	یونین کونسل
1	محمد الیاس ولد محمد لطیف	رجادیوالی	سوکن ونڈ
2	محمد اکرم ولد رحمت علی	ٹاوریہ والہ	موسی پور
3	ظہور احمد ولد افتخار احمد	باسوپنو	پتہجو کے
4	خالد حسین ولد احسان	کوٹ پہاڑنگ	تخت پور
5	محمد سلیم ڈوگر ولد بشیر احمد	ڈوگراں والی	کپور پور
6	محمد یامین ولد عبدالرشید	بھیلو کے	الہڑ
7	میاں محمود احمد	مردانہ	مالی پور
8	غلام مرتضیٰ	گل چندر	باجڑھ گڑھی
9	مبشر احمد	سنگرائے پور	دولم کابلواں
10	محمد یعقوب	آتمہ راں	چاروہ

اسی طرح وزیر اعظم پاکستان کے زرعی ایمر جنسی پروگرام کے تحت تیلدار اجناس (سورج مکھی) کی پیداوار بڑھانے کیلئے تحصیل پسرور میں محکمہ زراعت (توسیع) کی جانب سے 2020-21 میں سورج مکھی کے 2 نمائشی پلاٹس لگائے گئے جن کیلئے قرعہ اندازی میں کامیاب ہونے والے 2 کاشتکاروں کو ایک ایک ایکڑ کے نمائشی پلاٹ لگانے کیلئے زرعی مداخل (بیج، کھاد، زرعی ادویات) کی مد میں -/15,000 روپے فی پلاٹ کے حساب سے -/30,000 روپے فراہم کیے گئے۔ نمائشی پلاٹس کی تفصیل درج ذیل ہے:-

نمبر شمار	نام کاشتکار	موضع	یونین کونسل
1	عبدالغفار ولد عبدالرزاق	دادو باجوہ	تلونڈی عنایت خاں
2	محمد شبیر ولد نذیر احمد	کلاسوالہ	کلاسوالہ

(تاریخ وصولی جواب 16 نومبر 2021)

پسرور ریسرچ سنٹر سے حاصل کردہ پیداوار اور ملازمین کی تعداد سے متعلقہ تفصیلات

*7617: رانا محمد افضل: کیا وزیر زراعت ازراہ نوازش بیان فرمائیں گے کہ:-

- (الف) کیا یہ درست ہے کہ پسرور میں ایک لاکھ نامی ریسرچ فارم ہے کیا وہ کام کر رہا ہے؟
 (ب) اگر ریسرچ سنٹر کام کر رہا ہے تو عرصہ 10 سال سے کوئی پیداوار حاصل ہوئی ہے۔
 (ج) ریسرچ فارم پر کتنے ملازم کام کر رہے ہیں ریسرچ فارم کی افادیت سے آگاہ فرمائیں۔

(تاریخ وصولی 16 اگست 2021 تاریخ ترسیل 13 ستمبر 2021)

جواب

وزیر زراعت

(الف) جی ہاں! یہ درست ہے کہ ریسرچ ونگ، محکمہ زراعت حکومت پنجاب کے زیر سایہ تحصیل پسرور میں انٹومالوجیکل ریسرچ انسٹیٹیوٹ، فیصل آباد کا ایک ذیلی ادارہ انٹومالوجیکل ریسرچ سٹیشن، پسرور لاکھ پر ریسرچ کام کر رہا ہے اور یہ ادارہ لاکھ کے کیڑے کی افزائش پر کام کرتا ہے۔

(ب) گزشتہ 10 سالوں میں لاکھ کے کیڑے پر مختلف تجربات کے ساتھ ساتھ فارم سے -/7,70,000 روپے کی پیداوار حاصل ہوئی ہے۔

(ج) ریسرچ فارم پر کل پانچ ملازم کام کر رہے ہیں جن کی تفصیل درج ذیل ہے:

نمبر شمار	نام	عہدہ	گریڈ
1	نجف اویس انجم	سائنٹیفک آفیسر	BS-17
2	منور حسین	ماشکی	BS-05
3	رشید احمد	چوکیدار	BS-02
4	توقیر ناصر	فیلڈ مین	BS-01
5	مبشر حیات	بیلدار	BS-01

افادیت:

- # لاکھ کے کیڑوں کی تحقیق پر کام کرنے والا یہ پاکستان کا واحد ریسرچ سب اسٹیشن ہے۔
 # یہ ادارہ لاکھ کے کیڑوں کے متبادل خوراک کے پودوں کی نشان دہی پر کام کر رہا ہے۔
 # یہ ادارہ لاکھ کے کیڑوں کی نشوونما پر ہونے والے موسمی اور غیر موسمی اثرات کو کنٹرول کرنے پر کام کر رہا ہے۔
 # یہ ادارہ لاکھ کے کیڑوں سے زیادہ پیداوار حاصل کرنے کے مختلف طریقے وضع کرنے پر کام کرتا ہے۔
 # یہ ادارہ گندم اور چاول کی نئی اقسام کو نقصان دہ کیڑوں کے خلاف قوت مدافعت کو چیک کرنے پر کام کر رہا ہے۔
 # یہ ادارہ گندم اور چاول کی فصلات کے نقصان دہ کیڑوں کے مربوط طریقہ انسداد پر کام کر رہا ہے۔

(تاریخ وصولی جواب 16 نومبر 2021)

صوبہ میں پنجاب ایگریکلچر ریسرچ بورڈ کے اداروں کی تعداد نیز مختص کردہ فنڈز سے متعلقہ تفصیلات

*7638: محترمہ نیلم حیات ملک: کیا وزیر زراعت ازراہ نوازش بیان فرمائیں گے کہ:-

(الف) صوبہ میں پاربنے گزشتہ 3 سالوں میں کسانوں کو کتنی نئی ریسرچ اور ٹیکنالوجی متعارف کروائی؟

(ب) صوبہ میں پنجاب ایگریکلچر ریسرچ بورڈ کے تحت ریسرچ کے ادارے کن کن اضلاع میں قائم ہیں۔

(ج) صوبہ میں پنجاب ایگریکلچر ریسرچ بورڈ میں کل کتنے ملازمین ہیں اور گزشتہ تین سالوں کے دوران کتنے فنڈز مختص کئے گئے تھے اور ان فنڈز کو کس کس مد میں خرچ کیا گیا۔

(د) صوبہ میں پنجاب ایگریکلچر ریسرچ بورڈ (پاربنے) کا ہیڈ آفس کہاں پر واقع ہے نیز اس ہیڈ آفس میں کل کتنے ملازمین ہیں ان ملازمین کے نام، عہدہ و گریڈ کی تفصیل فراہم کی جائے۔

(ه) گزشتہ 5 سالوں میں پاربنے ریسرچ و دیگر مراعات کی مد میں حکومت سے کل کتنی رقم وصول کی ہے نیز یہ رقم کہاں کہاں اور کن کن کاموں میں خرچ کی گئی سال وائز الگ الگ تفصیل فراہم کی جائے۔

(تاریخ وصولی 16 اگست 2021 تاریخ ترسیل 13 ستمبر 2021)

جواب

وزیر زراعت

(الف) پاربنے گزشتہ 3 سالوں میں صوبے میں مندرجہ ذیل ریسرچ اور ٹیکنالوجی متعارف کروائی۔

1- زیتون کا اعلیٰ کوالٹی کا تیل نکالنے والی پاکستان میں پہلی مشین درآمد کی گئی جو کہ نکالے گئے تیل کی کوالٹی کا بھی Analysis کرتی ہے۔

2- کپاس کی بی بی ٹی اقسام کا سرٹیفائیڈ بیج بنانے کے لئے محکمہ زراعت ایکسٹینشن ونگ، فیڈرل سیڈ سرٹیفیکیشن اینڈ رجسٹریشن ڈیپارٹمنٹ اور پرائیویٹ سیکٹر کی ٹریننگ کا پروگرام کیا گیا۔

3- شوگر ملز کے شیرے کی باقیات (جو کہ ضائع کی جاتی ہیں) کے اجزاء کے استعمال سے پھٹروں کی افزائش اور بیماری کے خلاف مدد کرنے والی خوراک کی تیاری کی گئی۔

4- امرود کی قلموں کے ذریعے زریعہ گندم، مکئی، آلو، ٹماٹر اور کھجور کی اقسام کی پہچان کا طریقہ دریافت کیا گیا جو انکی نئی اقسام کی تیاری جاتے ہیں۔

5- ڈی این اے فننگ پر ننگ کے ذریعے گندم، مکئی، آلو، ٹماٹر اور کھجور کی اقسام کی پہچان کا طریقہ دریافت کیا گیا جو انکی نئی اقسام کی تیاری کیلئے ضروری ہے۔

- 6- ترشاوہ پھلوں کیلئے سپرے کرنے والی مشین پر سنسر لگائے گئے تاکہ کیڑے مار ادویات صرف پودے پر سپرے ہوں اور خالی جگہ پر سپرے نہ ہو اس سے کیڑے مار ادویات کی بچت ہوتی ہے اور آب و ہوا بھی زہریلے مادوں سے محفوظ رہتی ہے۔
- 7- آبپاشی کا نظام تیار کیا گیا جو سنسرز سے چلتا ہے اور اتنا ہی پانی استعمال ہوتا ہے جتنا اور جب ضرورت ہوتی ہے اس سے پانی کی بچت ہوتی ہے اور پودوں کی بڑھوتری میں بھی اضافہ ہوتا ہے۔
- 8- گندم کی کٹائی اور چاول کی منتقلی کے درمیانی وقفہ میں کاشت کیلئے مونگ کی کم دورانیہ کی ورائٹی تیار کی گئی اور پیداواری ٹیکنالوجی وضع کی گئی۔
- 9- مکئی میں ڈبل ہیپلائنڈ کی ٹیکنالوجی استعمال کی گئی اس ٹیکنالوجی سے کم دورانیہ میں اور کم لاگت پر نئے ہائبرڈ تیار کئے جاسکتے ہیں۔
- 10- سورج مکھی کے نئے ہائبرڈ تیار کئے گئے جو کم مدت میں تیار ہو جاتے ہیں اور ان کی پیداوار بھی اچھی ہے۔
- 11- کپاس میں گلابی سنڈی کے کنٹرول کیلئے حکمت عملی تیار کی گئی اور جن زرعی ادویات میں اس کیڑے کے خلاف قوت مدافعت پیدا ہو گئی ہے انکی نشاندہی کی گئی۔
- 12- کپاس میں سفید مکھی کے کنٹرول کی حکمت عملی تیار کی گئی اور جن زرعی ادویات میں اس کیڑے کے خلاف قوت مدافعت پیدا ہو گئی ہے انکی نشاندہی کی گئی۔
- 13- جانوروں میں منہ کھر (Foot Mouth Disease) کی بیماری کیلئے ویکسین تیار کی گئی۔
- 14- برسیم کے چارے کی بیماریوں کا انسداد کا طریقہ دریافت کیا گیا۔
- 15- سویامین کی پاکستان میں کاشت پر تجربات کئے گئے تاکہ اس فصل کو ہماری فصلوں کے سسٹم میں داخل کیا جاسکے۔
- 16- ٹماٹر اور مرچوں کی بیماریوں کیلئے بائیو پیسٹیسائیڈ کا استعمال تاکہ زہریلی کیمیکل پیسٹیسائیڈ کے اثر سے بچا جاسکے۔
- 17- اونٹنی کے دودھ کا تجزیہ تاکہ اسے چولستان میں خوراک کے طور پر استعمال کیا جائے اور اس کے اونٹ کے مالکان کی معیشت پر اثرات معلوم کئے گئے۔
- 18- چاول اور گندم پر یوریا کھاد کا استعمال کا طریقہ دریافت کیا گیا جس سے کھاد کی بچت ہوئی اور اسکی افادیت بڑھی۔
- 19- دیہاتی علاقوں میں روایتی مرغی کی اسیل قسم کی ایسی ورائٹی تیار کی گئی جس کی بڑھوتری کا تناسب زیادہ ہے تاکہ دیہی علاقوں کی مرغی بانوں کی آمدنی میں اضافہ کیا جائے۔
- 20- پولٹری فارم کی باقیات کے ذریعے جانوروں کی خوراک کے اجزاء اور زرعی کھاد کی تیاری کی گئی۔
- 21- ڈیری جانوروں میں تھنوں کی بیماری (Mastitis) کے انسداد کیلئے ویکسین تیار کی گئی۔
- 22- چولستان میں کاشت کیلئے سوہانجنا، ارنڈ، جو، تارا میرا، توریا اور باجرے پر تجربات کئے گئے تاکہ وہاں کے زمینداروں کی آمدنی میں اضافہ ہو۔
- 23- گندم کی ایسی اقسام جو بدلتے ہوئے موسموں میں اچھی پیداوار دیں ان پر تجربات کئے گئے اور بنیادی اقسام کی سکریٹنگ کی گئی۔

24۔ ترشاوہ پھلوں کی یکدم سوکھنے (Citrus Decline) کی بیماری کا علاج بذریعہ خورک اجزاء (Nutrient Management) کے ذریعے کیا گیا۔

25۔ شیشم کے اچانک سوکھ جانے کی بیماری (Dieback Disease) کے انسداد کیلئے تجربات کئے گئے۔

(ب) پنجاب ایگریکلچر ریسرچ بورڈ کے تحت ریسرچ کا کوئی ادارہ صوبہ ہذا میں قائم نہیں ہے۔

(ج) پنجاب ایگریکلچر ریسرچ بورڈ میں کل 17 ملازمین کام کرتے ہیں نیز گزشتہ پانچ سالوں کے دوران مختص کئے گئے فنڈز اور ان کے اخراجات کی تفصیل درج ذیل ہے:-

مالی سال 2016-17

تفصیل	مختص فنڈز (روپوں میں)	اخراجات (روپوں میں)
تنخواہ اور الاؤنسز	27,256,700	27,221,118
دیگر اخراجات	18,038,300	18,008,110
پراجیکٹس	159,600,000	159,598,521
ٹوٹل	204,895,000	204,827,749

مالی سال 2017-18

تفصیل	مختص فنڈز (روپوں میں)	اخراجات (روپوں میں)
تنخواہ اور الاؤنسز	36,386,000	36,225,185
دیگر اخراجات	18,983,000	18,974,215
پراجیکٹس	143,640,000	143,639,879
ٹوٹل	199,009,000	198,839,279

مالی سال 2018-19

تفصیل	مختص فنڈز (روپوں میں)	اخراجات (روپوں میں)
تنخواہ اور الاؤنسز	19,353,000	16,275,817
دیگر اخراجات	18,678,000	18,577,023
پراجیکٹس	503,333,000	496,616,730
ٹوٹل	541,364,000	531,469,570

مالی سال 2019-20

تفصیل	مختص فنڈز (روپوں میں)	اخراجات (روپوں میں)
تنخواہ اور الاؤنسز	12,540,000	12,051,946
دیگر اخراجات	16,278,000	16,155,391
پراجیکٹس	157,500,000	157,499,972
ٹوٹل	186,318,000	185,707,309

مالی سال 2020-21

تفصیل	مختص فنڈز (روپوں میں)	اخراجات (روپوں میں)
تنخواہ اور الاؤنسز	19,074,000	18,437,296
دیگر اخراجات	25,550,000	24,633,014
پراجیکٹس	520,313,000	214,565,200
ٹوٹل	564,937,000	257,635,510

(د) صوبہ میں پنجاب ایگریکلچر ریسرچ بورڈ (پاراب) کا ہیڈ آفس لاہور میں واقع ہے نیز اس میں کل 17 ملازمین کام کر رہے ہیں جن کی مطلوبہ تفصیل درج ذیل ہے:

نمبر شمار	نام	عہدہ	گریڈ
1	ڈاکٹر عابد محمود	چیف ایگزیکٹو (پاراب)	MP-1
2	اظہر حسین	ڈپٹی ڈائریکٹر (ایڈمن)	BS-18
3	ڈاکٹر طاہر حسین اعوان	ریسرچ آفیسر (پلاننگ اینڈ پروگرامنگ)	BS-18
4	محمد یونس	ریسرچ آفیسر (مونٹیرنگ اینڈ ویلیو ایشن)	BS-18
5	محمد عاصم حسین	ریسرچ آفیسر (پبلیکیشن)	BS-17
6	امجد پرویز	اسٹنٹ	BS-16
7	شہادت علی اعوان	اسٹنٹ	BS-16
8	سید نور الحسن	اسٹنٹ	BS-16
9	سلیم مسیح	ڈرائیور	BS-06
10	محمد معاویہ	ڈرائیور	BS-05

BS-05	ڈرائیور	ریاست علی ایوان	11
BS-05	ڈرائیور	غلام مرتضیٰ	12
BS-03	نائب قاصد	سید نادر شاہ	13
BS-01	نائب قاصد	محمد نواز شریف	14
BS-01	چوکیدار	محمد صعوبت بیگ	15
BS-01	چوکیدار	محمد بلال	16
BS-03	خاکروب	عارف مسیح	17

(ہ) گزشتہ پانچ سالوں میں ریسرچ و دیگر مراعات کی مد میں حکومت سے وصول کی گئی رقم اور اس کے اخراجات درج ذیل ہے:

مالی سال	موصول کی گئی رقم (روپوں میں)	اخراجات (روپوں میں)
2020-21	564,937,000	257,635,510
2019-20	186,318,000	185,707,309
2018-19	541,364,000	531,469,570
2017-18	199,009,000	198,839,279
2016-17	204,895,000	204,827,749

موصول کی گئی رقم اور اخراجات کی سال وائز تفصیل ضمیمہ (الف) ایوان کی میز پر رکھ دی گئی ہے۔

(تاریخ وصولی جواب 16 نومبر 2021)

صوبہ میں منی ڈیمینز کی تعمیر کیلئے مختص فنڈز سے متعلقہ تفصیلات

*7645: محترمہ نیلم حیات ملک: کیا وزیر زراعت ازراہ نوازش بیان فرمائیں گے کہ:-

(الف) حکومت نے صوبہ بھر میں پچھلے دو سالوں کے دوران منی ڈیمینز کی تعمیر کے لئے کتنے فنڈز مختص کئے تھے ان کی سال وائز تفصیل بتائی جائے؟

(ب) صوبہ بھر میں یہ ڈیمینز کس کس جگہ پر کتنی کیپسٹی کے لئے بنائے جا رہے ہیں اور ان سے کتنا زرعی رقبہ سیراب ہو گا یہ ڈیم کب تک مکمل ہو جائیں گے مکمل تفصیل سے آگاہ کیا جائے۔

(ج) کیا یہ درست ہے کہ اب تک کوئی مٹی ڈیمینز نہیں بن سکا اگر بنا ہے تو ان ڈیمینز کی تعداد بتائی جائے۔

(تاریخ وصولی 16 اگست 2021 تاریخ ترسیل 13 ستمبر 2021)

جواب

وزیر زراعت

(الف) محکمہ زراعت (شعبہ تحفظ اراضیات) حکومت پنجاب، پلاننگ اینڈ ڈیولپمنٹ بورڈ (P&D) حکومت پنجاب کے شعبہ آباد (AGENCY FOR BARANI AREAS DEVELOPMENT) کی مالی معاونت سے صوبہ پنجاب کے بارانی علاقہ جات میں بارشی پانی کو محفوظ کرنے کیلئے کاشتکاران کے ملکیتی رقبہ پر چھوٹے منی ڈیمز تعمیر کرتا ہے۔ گزشتہ دو سالوں کے دوران 66 عدد منی ڈیمز، جن کی کل لاگت 98.155 ملین روپے ہے، بنائے گئے ہیں جن کی سال وائز تفصیل "ضمیمہ A" یوان کی میز پر رکھ دی گئی ہے۔

(ب) گزشتہ دو سالوں میں محکمہ آباد (AGENCY FOR BARANI AREAS DEVELOPMENT) راولپنڈی کی سکیم

"WATER RESOURCE DEVELOPMENT THROUGH CONSTRUCTION OF RAIN WATER HARVESTING STRUCTURES IN POTOHAR REGION"

کے تحت صوبہ پنجاب کے بارانی علاقہ جات میں 66 منی ڈیمز بنائے چکے ہیں جو کہ 40 سے 50 ایکڑ فٹ پانی ذخیرہ کرنے کی صلاحیت رکھتے ہیں جن سے فی ڈیم تقریباً 20 سے 25 ایکڑ رقبہ سیراب ہونا ہے۔

(ج) یہ بات درست نہیں ہے بلکہ گزشتہ دو سال کے دوران 66 منی ڈیمز بنائے گئے جن کی تفصیل ضمیمہ "A" یوان کی میز پر رکھ دی گئی ہے۔

(تاریخ وصولی جواب 16 نومبر 2021)

شیخوپورہ: محکمہ زراعت کے دفاتر کی تعداد و ملازمین سے متعلقہ تفصیلات

*8138: جناب محمود الحق: کیا وزیر زراعت ازراہ نوازش بیان فرمائیں گے کہ:-

(الف) پی پی 141 شیخوپورہ میں محکمہ زراعت کے کون کون سے دفاتر کہاں کہاں ہیں؟

(ب) ان میں کتنے ملازمین کام کر رہے ہیں ان کے نام، عہدہ، گریڈ اور ان کا تعلق محکمہ زراعت کے کس شعبہ سے ہے۔

(ب) محکمہ ہذا کے لیے کتنی رقم مالی سال 2021-22 میں ان علاقہ جات کے لیے مختص کی گئی ہے۔

(د) محکمہ کے کتنے ملازمین جعلی کھاد، ادویات اور بیج کی فروخت کی روک تھام کے لیے کام کر رہے ہیں۔

(ه) کتنے کاروباری حضرات کے خلاف سال 2021 میں کارروائی کس کس بنا پر کی گئی ہے اور ان کو کیا جرمانہ / سزا دی گئی ہے۔

(تاریخ وصولی 9 دسمبر 2021 تاریخ ترسیل 10 جنوری 2021)

جواب

وزیر زراعت

(الف) پی پی 141 شیخوپورہ میں محکمہ زراعت کے دفاتر اور ان کے جائے مقام کی تفصیل درج ذیل دفاتر ہے:-

نمبر شمار	نام شعبہ	نام دفاتر	پتہ
1	توسیع	زراعت آفیسر مرکز کی سطح پر (2) فیلڈ اسٹنٹ یونین کونسل کی سطح پر (13)	فیروز وٹواں اور مانانوالہ (1) کئی۔ (2) مانانوالہ۔ (3) مانانوالہ پتی کرپال سنگھ۔ (4) باہومان۔ (5) باہریانوالہ۔ (6) ٹبی ہسبو۔ (7) کھاریانوالہ۔ (8) بھکھی۔ (9) بٹر۔ (10) جاتری کہنہ۔ (11) لاگر۔ (12) مانانوالہ جو دستگھ۔ (13) فیروز وٹواں
2	اصلاح آپاشی	ڈپٹی ڈائریکٹر زراعت (اصلاح) آپاشی، شیخوپورہ اسٹنٹ ڈائریکٹر زراعت (اصلاح) آپاشی، شیخوپورہ	ایگریکلچر کمپلیکس، کیانی روڈ نزد ڈسٹرکٹ کورٹس شیخوپورہ ایضاً

(ب) پی پی 141 شیخوپورہ میں محکمہ زراعت کے دفاتر میں کام کرنے والے ملازمین کی مطلوبہ تفصیل تتمہ ”ب“ ایوان کی میز پر رکھ دی گئی ہے۔

(ج) محکمہ زراعت (توسیع) پنجاب کی طرف سے مالی سال 2021-22 کے لیے مذکورہ سٹاف کی تنخواہ کے علاوہ کوئی ترقیاتی فنڈ مختص نہیں کیا گیا لیکن محکمہ زراعت (توسیع) پنجاب کی طرف سے درج ذیل پراجیکٹس برائے سال 2021-22 کے تحت چل رہے ہیں اور ان پراجیکٹ کے تحت قرعہ اندازی کے ذریعے زرعی آلات مہیا کیے جا رہے ہیں:-

نمبر شمار	نام پراجیکٹ	نام زرعی آلات بذریعہ قرعہ اندازی
1	وزیراعظم پاکستان کے زرعی ایمر جنسی پروگرام و قومی منصوبہ برائے بڑھوتری پیداوار گندم کے تحت زرعی آلات و مشینری 2021-22	زیر وٹیلج ڈرل / پیپی سیڈر، ڈرائی سونگ ڈرل / شیلو ڈرل، وتر سونگ ڈرل / ریمج ڈرل، ویٹ بیڈ پلانٹر، سلیشٹر، ریپر کم کٹر ہائڈرو (واک آفٹر ٹائپ)۔
2	وزیراعظم پاکستان کے زرعی ایمر جنسی پروگرام و قومی منصوبہ برائے بڑھوتری پیداوار دھان کے تحت زرعی آلات و مشینری 2021-22	رائس ٹرانسپلانٹر (رائڈنگ ٹائپ)، رائس ٹرانسپلانٹر (واک آفٹر ٹائپ)، دھان کی نرسری اگانے والی مشین، واٹر ٹائٹ روٹا ویٹر (48، 42، 54 بلڈز)، ڈائریکٹ سیڈنگ رائس ڈرل، ڈسک پلو، راجہ ہل، نیپ سیک پاور سپریٹر، پلاسٹک ٹریز

سال 2021-22 میں حلقہ پی پی 141 میں گندم کے 30 نمائشی پلاٹ لگوائے گئے ہیں جن پر مبلغ -/11,000 روپے فی پلاٹ رقم دی جائے گی جبکہ فصل دھان کے نمائشی پلاٹ بھی لگائے جائیں گے جن پر مبلغ -/30,000 روپے فی پلاٹ رقم دی جائے گی۔ اس کے علاوہ کھاد، بیج اور جڑی بوٹی مار ادویات پر حکومتی پالیسی کے مطابق سبسڈی دی جا رہی ہے۔

پی پی 141 شیخوپورہ میں محکمہ زراعت (شعبہ اصلاح آبپاشی) کے دفاتر کو مالی سال 2021-22 میں 22 کروڑ 31 لاکھ 44 ہزار 5 سو روپے کی رقم مختص کی گئی ہے جس کی تفصیل درج ذیل ہے:-

سیلری + نان سیلری بجٹ (روپے)	سول ورکس بجٹ (روپے)	کل مختص بجٹ (روپے)
1,51,84,500/-	20,79,60,000/-	22,31,44,500/-

(د) جعلی کھاد کی فروخت کی روک تھام کیلئے اسسٹنٹ ڈائریکٹر زراعت (توسیع) شیخوپورہ بطور اسسٹنٹ کنٹرولر فریٹلائزر اور ڈپٹی ڈائریکٹر زراعت (توسیع) شیخوپورہ بطور ڈپٹی کنٹرولر فریٹلائزر کام کر رہے ہیں جبکہ جعلی زرعی ادویات کی روک تھام کے لیے محکمہ کے دو ملازمین اسسٹنٹ ڈائریکٹر زراعت (پیسیٹ و انٹنگ اینڈ کوالٹی کنٹرول آف پیسیٹی سائیڈز) شیخوپورہ بطور ضلعی انسپکٹر اور زراعت آفیسر (پی پی) بطور انسپکٹر تحصیل شیخوپورہ حلقہ پی پی 141 میں کام کر رہے ہیں۔

(ه) کھاد اور زرعی ادویات ڈیلرز کے خلاف سال 2021 میں کی گئی کارروائی کی تفصیل "ب" ایوان کی میز پر رکھ دی گئی ہے۔

(تاریخ وصولی جواب 16 فروری 2022)

صوبہ میں کھاد کی فی بوری تیاری پر خرچ، میٹرل اور مارکیٹ میں دستیابی سے متعلقہ تفصیلات

*8259: جناب محمد الیاس: کیا وزیر زراعت ازراہ نوازش بیان فرمائیں گے کہ:-

(الف) صوبہ بھر میں کاشتکاری کے لئے مناسب رقبہ کی تعداد کتنی ہے؟
 (ب) ضلعی سطح کے اعتبار سے زمینوں کی ٹیسٹنگ کر کے مناسب فصل کاشت کرنے کے لئے زمینداروں کی راہنمائی کرنے کا کوئی نظام قائم ہے۔

(ج) کیا یہ درست ہے کہ کسان کو ہر قسم کی فصل کاشت کرنے کے لئے کھاد کی ضرورت پڑتی ہے اور ہر موسم میں کنٹرول ریٹ کی بجائے بلیک میں اور مہنگے داموں کسان کو کھاد خریدنی پڑتی ہے۔

(د) صوبہ میں کھاد کی کل کتنی بوریوں کی کھپت ہے کیا مقامی سطح پر تیار ہونے والی کھاد صوبہ کی ضرورت کے لئے کافی ہوتی ہے یا باہر سے بھی منگوانی پڑتی ہے کھاد کی تیاری میں کون کون سا میٹرل استعمال ہوتا ہے فی بوری کتنا خرچ آتا ہے اور مارکیٹ میں ایک بوری کتنے روپے میں دستیاب ہوتی ہے ہر قسم کی کھاد میں استعمال ہونے والے میٹرل کی نشان دہی الگ الگ کی جائے۔

(تاریخ وصولی 22 دسمبر 2021 تاریخ ترسیل 8 اپریل 2022)

جواب

وزیر زراعت

(الف) صوبہ پنجاب میں 3,09,66,875 (تین کروڑ نو لاکھ چھیاسٹھ ہزار آٹھ سو پچھتر) ایکڑ رقبہ کاشتکاری کے لیے مناسب ہے۔
(ب) صوبہ بھر میں ضلعی سطح پر مٹی و پانی کی لیبارٹریز قائم ہیں جن میں زمینوں کی ٹیسٹنگ کر کے مناسب فصل کاشت کرنے کے لیے زمینداروں کی رہنمائی کی جاتی ہے۔

(ج) پنجاب میں Monitoring of Fertilizer Supply Portal کے ذریعے تمام اضلاع کو ترسیل کی جانے والی یوریا کھاد کی تفصیلات بشمول ڈیلر کا نام، پتہ، رابطہ نمبر، کھاد کی مقدار اور ٹرک نمبر، ترسیل کے وقت فراہم کیا جاتا ہے۔ ضلعی انتظامیہ محکمہ زراعت (توسیع) کے ذریعے ضلع اور تحصیل کی سطح پر کھادوں کی دستیابی اور مشتہر کردہ قیمتوں پر فروخت کو یقینی بناتی ہے۔ پنجاب میں سال 2021 کے دوران کھادوں میں ملاوٹ، ناجائز منافع خوری اور ذخیرہ اندوزی میں ملوث پائے گئے افراد کے خلاف قانونی کارروائی کے نتیجے میں 46.1 ملین روپے بر موقع جرمانہ اور 641 ایف آئی آر درج کروائی گئیں جبکہ موجودہ سال یکم جنوری تا 31 مارچ 2022 کے دوران 11.2 ملین روپے بر موقع جرمانہ اور 182 ایف آئی آر درج کروائی گئیں۔

(د) ربیع سیزن 2021-22 (اکتوبر 2021 تا مارچ 2022) کے دوران پنجاب میں یوریا اور ڈی اے پی کھادوں کی کھپت کا تخمینہ بالترتیب 2.346 اور 1.000 ملین ٹن تھا۔ تقریباً 40 فیصد ڈی اے پی کھاد ملک میں تیار کی جاتی ہے اور 60 فیصد درآمد کرنا پڑتی ہے۔ ربیع سیزن کے دوران یوریا کھادوں کی پیداوار متاثر ہونے کی وجہ سے اس کی ترسیل میں عارضی کمی واقع ہوئی جس کو پورا کرنے کے لیے وفاقی حکومت نے یوریا کھاد درآمد کی۔ خریف سیزن 2022 (اپریل 2022 تا ستمبر 2022) کے دوران پنجاب میں یوریا اور ڈی اے پی کھادوں کی کھپت کا تخمینہ بالترتیب 2.330 اور 0.804 ملین ٹن ہے۔ کھادوں کی تیاری میں خام مال اور فی بوری تیاری کی لاگت کی معلومات، Ministry of Industries and Production, Islamabad سے متعلقہ ہے۔

(تاریخ وصولی جواب 15 اگست 2022)

عنایت اللہ لک
سیکرٹری

لاہور

مورخہ 16 اگست 2022